



اوجاڳن جا عڪس

(شاعري)

انجم قاضي



ڊجيٽل ايڊيشن:
2020ع

سند سلامت ڪتاب گهر

Book No:23

Ojagan Ja Akas
Potry
Anjum Qazi
Composed By: Saeed Murtaza
Lyout: Zen Computer,s
Title: Murtaza Laghari
Year: 2017
Publishid by:
Murk Publication Karachi

اوجاڳن جا عڪس
شاعري
انجم قاضي
ڪمپوزنگ: سعيد مرتضي
لي آئوٽ: زين ڪمپيوٽرس
ٽائٽل: مرتضي لغاري
اشاعت سال: 2017ع

چپيندڙ:



ڊجيٽل ايڊيشن: سنڌ سلامت 2020ع
www.sindhsalamat.com

murtaza.laghari9@gmail.com
murtaza.laghari@ymail.com
03005182494

ملھم: 200 روپيا

ڪتابن ملڻ جا هنڌ:

پٽائي ڪتاب گهر، حيدرآباد - ڪافيولٽر شاپ، اردو بازار ڪراچي،
رابيل ڪتاب گهر، لاڙڪاڻو، مهر لڻ ڪتاب گهر، لاڙڪاڻو -
وسيم ڪتاب گهر، شڪارپور، عزيز ڪتاب گهر سکر،
تهذيب بڪ اسٽور، خيرپور ميرس، پريتم قاضي نواب شاھ،
مرڪ پبليڪيشن ڪراچي

اڀرنا



سنڌي ٻوليءَ جي نامياري تخليقڪار،
محقق، مترجم ۽ سگهاري نقاد
مرحوم قاضي مقصود گل جي نانءَ
جنهن کي پنهنجو ادبي پيءُ سمجھان ٿو
سندس شفقت مون کي موجوده سڃاڻپ ڏني.
انجم قاضي

سنڌ سلامت پاران:

سنڌ سلامت ڊجيٽل بوڪ ايڊيشن سلسلي جو نئون ڪتاب ”اوجاڳن جا عڪس“ اوهان اڳيان حاضر آهي. هي ڪتاب نامياري شاعر انجم قاضيءَ جي غزلن جو مجموعو آهي.

انجم قاضي جي شاعريءَ ۾ رومانس جا اهڙا رنگ چٽيل آهن، جو پڙهندڙ سندس شعر جي ستن ۾ گم ٿي وڃي ٿو، ۽ عاشق مزاج ماڻهو ان شعر ۾ سمايل منظر نگاري ۾ پنهنجا رنگ محسوس ڪري ٿو، بيان ڪيل وارتا کيس پنهنجي حياتيءَ سان لاڳاپو رکندڙ داستان محسوس ٿئي ٿي. انجم وٽ غزل جا ڪيئي سٽاڻ ۽ رديف اڻ ڇهيل آهن، جن ۾ هن جو فڪري پاسو بيحد سگهارو آهي.

هي ڪتاب مرڪ پبليڪيشن پاران 2017ع ۾ ڇپايو ويو آهي. ٿورائتا آهيون مرڪ پبليڪيشن جي سرواڻ مرتضيٰ لغاريءَ جا جنهن ڪتاب جي ڪمپوز ڪاپي موڪلي، مهربانيون انجم قاضيءَ جون جنهن ڪتاب سنڌ سلامت ڪتاب گهر ۾ پيش ڪرڻ جي اجازت ڏني.



محمد سليحان وساڻ

مينيڊنگ ايڊيٽر (اعزازي)

سنڌ سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

ستاءُ

07	مرتضيٰ لغاري	پبلشر نوٽ:
08	عبيد ڪٽپر	اوجاڳن جا عڪس:
09	مهاڳ: ’رڪون لفظ قيدي ڪري‘ سعيد سومرو	
18	هڪ نماڻو شاعر: احمد سلطان کوسو	
21	پنهنجي پاران: انجم قاضي	

23

غزل

پبلشر نوٽ:

انجم قاضي سونهن پرست شاعر آهي، هن جي اک سي سي تي وي ڪئمرا کان وڌيڪ اهميت رکي ٿي، سندس نگاهه هر اهو منظر عڪس بند ڪري ٿي، جنهن منظر تي هر اک پهريون ڀيرو پهچي ٿي ته ڪي پل ٽڪي پوي ٿي. ۽ پوءِ هو سڀ جهڙي ورتل منظر قلم جي مدد سان پني تي اتاري ڇڏي ٿو. سندس شعر ۾ شاعراڻو ڏانءُ به پختو نظر اچي ٿو.

انجم قاضي جي شاعري ۾ رومانس جا اهڙا رنگ چٽيل آهن، جو پڙهندڙ سندس شعر جي ستن ۾ گم ٿي وڃي ٿو، ۽ عاشق مزاج ماڻهو ان شعر ۾ سمايل منظر نگاري ۾ پنهنجا رنگ محسوس ڪري ٿو، بيان ڪيل وارتا کيس پنهنجي حياتي سان لاڳاپو رکندڙ داستان محسوس ٿئي ٿي.

ليکڪ سماج جو آئينو هوندو آهي، جيڪو پنهنجي ڌرتي جي ثقافت کي اجاگر ڪندي، هر خوبصورت منظر قلم بند ڪندو آهي ته سماج ۾ ٿيندڙ هر وارتا، ڏاڍ، جبر، ماڻهپي سان ٿيندڙ مذاق تي به ٽڙپي پوندو آهي. انجم قاضي جي شاعري ۾ پڻ اهي سڀ لقاءَ جيئن جو تيئن موجود آهن. هو سنجيده ۽ حساس لکيڪ آهي، سندس ست ست ۾ سچائي پسجي ٿي.

انجم قاضي شاعري جو اهڙو جهان جوڙيو آهي، جتي لفظن جا قافلا هر روز طواف ڪن ٿا، هو پنهنجي فني مهارت سان کين سهيڙي تسبي جي ڏانھن وانگر پوئي ٿو، ۽ پوءِ شعر ۾ اهڙو آرٽ پيدا ٿي پوي ٿو، جو من واهه واهه ڪرڻ کان سواءِ رهي نه ٿو سگهي.

انجم قاضي جيئن ته شاعري جي سفر جو پراڻو پانديئڙو آهي، جنهن سبب کيس جونيئر به نه ٿو چئي سگهجي، ڇو ته شاعري جي گڏيل پن ڪتابن سان گڏ هي سندس چوٿون ڪتاب ”اوجاڳن جا عڪس“ شايع ٿي اوهان تائين پهتو آهي، سندس شاعري ڪتابي صورت ۾ پهريون ڀيرو ”مرڪ پبليڪيشن“ طرفان شايع ٿيل گڏيل مجموعي ”نئون نئون مڌا“ ۾ ڇپي، جنهن بعد شعري مجموعو ”ڳوڙهو ڳوڙهو سوڳ ۾“ شايع ٿيو.

انجم قاضي جو نئون شعري مجموعو ”اوجاڳن جا عڪس“ اوهان جي سامهون آهي، اسان لاءِ خوشي جي ڳالهه اها به آهي ته سندس گڏيل شعري مجموعي سميت هي ٽيون ڪتاب ”مرڪ پبليڪيشن“ طرفان شايع ٿي رهيو آهي.

مرتضيٰ لغاري

03005182494

اوجاڳن جا عڪس

نئون ديري جي ادبي تاريخ ۾ مرحوم محمد سليمان سالم ڪٽپر جي ٽيهه اڪري (سندس مرشد جي شان ۾ چيل مدح) ۽ مرحوم خدا بخش ويراڳيءَ جي ننڍڙين چوپڙين جي صورت ۾ شايع ٿيڻ کان وٺي، نئون ديري جي صاحب ڪتاب ليکڪن ۽ شاعرن ۾ جتي محترم عبدالغفار تبسم، پياري اياز جانيءَ، محترم منظور منگيءَ ۽ سائين عاشق منگيءَ جا نالا اچي وڃن ٿي اتي هاڻي انجم قاضيءَ جو نانءُ به نروار ٿي بيٺو آهي. انجم قاضي پورهيت شاعر آهي، پر ان جي باوجود هن وڏي همت ڪري پنهنجو هي ٻيو ڪتاب پڻ ڇپائي پڌرو ڪيو آهي. سندس ادبي ڪردار رڳو شاعري ڪري پنهنجو ڪتاب ڇپرائڻ تائين محدود نه آهي. انجم قاضي سوشل ميڊيا (فيس بوڪ) تي باقائديگيءَ سان ”ذات_ طرحي مشاعرو“ ڪرائي نه رڳو پنهنجي ادبي اڄ جهانيندو رهي ٿو، پر هو پاڻ سان گڏ ٻين ڪيترن ئي نوجوان شاعرن کي پڻ اتساهيندو رهي ٿو. هن جديد دور ۾ سوشل ميڊيا تي سنڌي ادبي مشاعرن کي هڪ ڀرپور پلٽفارم مهيا ڪرڻ به انجم قاضيءَ جو بيشڪ انتهائي ساراهڻ جوڳو ڪم آهي.

اسان ٻئي ڄڻ ته هڪ ئي سات جا ساٿاري رهيا آهيون. آنءُ اسڪول_ڪاليج جي تعليم دوران جلدسازي ڪري، يا وري پروان سيوهاڻيءَ وانگر اسڪولن ۾ ٻاراڻا ڪتاب وڪڻي، ٻيا ادبي ڪتاب وٺي، پنهنجو شوق پورو ڪندو هئس ۽ انجم قاضي وري پنهنجي تعليم اڌ ۾ ڇڏي، انهن ڏينهن ۾ ٻيڙيون ٻڌي روزگار ڪرڻ لڳو هيو. ٻيڙين ٻڌڻ دوران سندس ٻيو شوق ريڊيو تي مختلف سنڌي پروگرام ٻڌڻ هو، تن ڏينهن ۾ مختلف ڪلامن کي پسند ڪندڙن ۾ شامل ٿيڻ ۽ پنهنجو نالو ريڊي تي ٻڌڻ کان ئي سندس شعر لکڻ جي به شروعات ٿي ۽ نيٺ هڪ ڏينهن حيدرآباد ريڊيو تي نصير مرزا جي پروگرام ۾، به ٻئي گڏ گڏ شامل ٿي پنهنجي شاعري پڙهي سين. اهڙي ريت اتساهه ملڻ بعد انجم قاضيءَ لکندو رهيو ۽ سندس پهريون شعري مجموعو ”ڳوڙهو ڳوڙهو سوڳ ۾“ ڇپيو. ۽ هاڻي وري سندس شاعريءَ جو ٻيو ڪتاب ”اوجاڳن جا عڪس“ اوهان جي هٿن ۾ آهي. ڌڻيءَ در دعا آهي ته اڳتي به هن سفر ۾ هو اڳي کان اڳرو ۽ شل سدائين سڦرو هجي.

عبيد ڪٽپر ڪراچي

رڪون لفظ قيدي ڪري

انجم قاضي، نئين شعر جي جهان ۾، ڪو نئون يا سيڪڙا نانءُ ناهي، جو هڪ نظر پڙهي، ٻئي ۾ ڌيان ڇڪائيندڙ شعر نه لکي سگهي. انجم قاضي مسلسل لکي رهيو آهي. ”ڳوڙهو ڳوڙهو سوڳ ۾“ سندس پهريون تخيل، جنهن تي سينئر شاعر دوستن جا خوبصورت رايا آهن ۽ هي سندس ٻيو تخليقي شعري مجموعو آهي، جنهن ۾ به سندس بي بها غزل شامل آهن. جن ۾ فن ۽ فڪر جي وشالتا آهي، جتي حد نگاهه حسناڪي به آهي ته عجب رنگيني به.

جت ڪو ڏسي نه ٿو سگهي، اتي
فنڪار جي نهار ٿي رهي.

نئون ديرو هجي يا رتوديرو، اتر سنڌ جا اهڙا خوش نصيب ڳوٺ نما شهر آهن، جتي علم ۽ ادب جي دلڪش آبپاري قاضي فيملي ۽ ٻين دوستن جي گڏيل ڪاوشن جو نتيجو آهي. انجم قاضي به ان سخور سلسلي جو سلو آهي، جنهن وٽ پنهنجي ڪلا جي الڳ ڪنٺ مالا آهي انجم قاضي، جنهن وايو منڊل ۾ رهي ٿو، اهو نيم ڳوٺاڻو ۽ اڌ شهري رنگ رکندڙ آهي. جتي لوءِ پوڻ کان وٺي ولهه وسڻ تائين جي موسمي شدت اتي رهندڙ هر جيو تي اثرانداز ٿئي ٿي، ائين انجم قاضيءَ تي به اها سردي گرمي لهي چڙهي ٿي ته سندس شاعريءَ ۾ به تڪي تپش ۽ ٿڌي رات جي روح پرور رونمائي جا منظر بنا ايڊت جي عڪس بند ڪيل آهن.

انجم وٽ غزل جا ڪيئي سٽاؤ ۽ رديف اڻ ڇهيل آهن، جن ۾ هن جو فڪري پاسو بيحد سگهارو آهي. ۽ جتي هن ٻين کان اتساهه وٺي يا متاثر ٿي لکيو آهي، اهو رنگ بي چسو ۽ روايتي غزل جي رستي تي پنڌ ڪندي ملي ٿو. هن وقت، هن دؤر ۾ جيترو غزل لکيو ۽ ڇپيو وڃي ٿو، اهو مڪمل سگهارو ۽ منفرد ناهي، هر دؤر جي هر شاعر وٽ ساڳي زمين، ساڳيا ڪافيا ته اڳ ۾ به هئا، پر فڪر جي ايتري اثاڻ نه هئي، جيتري هن دؤر ۾ هاڻ نمايان ٿي آهي. ساڳين موضوعن ۽ حوالن کي لکي لکي ايترو ته ڪين گهنجايو ويو آهي، جو هاڻ ان جي استري ٿيڻ ناممڪن نظر اچي ٿي. غزل جي جسم ۾ روح ڀريندڙ رديف به هاڻ ساڳيا ساڳيا لکجي رهيا آهن ۽ هڪ جهڙائي رکندڙ ستن جون ستون به. اڪثر غزل هڪ ٻئي جي

ڪاپي پيا محسوس ٿين. ائين لڳي ٿو ته فني ۽ فڪري حوالي سان سنڌي جديد غزل وڏي خشڪ ساليءَ جو شڪار آهي!
اهڙي سؤڪهڙي ورتل ڪيت ۾ انجم قاضيءَ جي پوکيل گلن ۽ انهن جي خوشبوءِ کي پرڪجي ته ان مان ڪيئي اهڙا املهه رنگ ۽ سواس اڳيان اچن ٿا، جيڪي شايد انجم قاضي کان سواءِ ڄڻ پيش ٿي نه ٿيا آهن.

ڄڻ ئي رات گهٽيءَ ۾ سيٽيءَ جو پڙلاءُ ٿيو،
ننڍ ڦٽي ۽ 'انجم' پرزا سڀڻو ٿيندو ويو.

تصوير زندگي جي غمگين ٿي رهي
ليڪون ڏئي خوشي آ واري ڇڏي اسان.

روئي پنهنجي ماءُ ڪراڙي
ڳيرو ساريو سانجهيءَ ڌاران.

ڄڻ صدين کان ڪامٽي جي آ رهيو
عشق جو هڪڙو وطن منهنجون اکيون.

ٿي ڪڪر جي گهوڙي تي سوار
توڏي مان اچان ٿو خواب ۾

چنڊ جي مٿان آ روشني
۽ غزل لکان ٿو خواب ۾.

ڏنم رات خالي نديءَ جي مٿان
ستارو ستارو اڃارو هئو.

شعر ۾ حقيقي زندگيءَ جو زهر ۽ خوشي سموڻ جا گُر ڄاڻيندڙ انجم قاضي، جي پنهنجي پالنا به اهڙين حالتن ۾ ٿيئي آهي، جن جو هو بنا ڪنهن رک رکاوٽ جي بيان ڪري رهيو آهي. دراصل شاعر کي پنهنجي ماحول کان ٻاهر پرڪڻ ان شاعر جي شعري معصوميت سان فراد آهي. هو جن رنگن رستي تي پير رکي، عمر گذاري پيو، ڇا ان جي روح ۾ هڪ الڳ زمانو جنميل هوندو آهي؟ جيڪو هن جي ڪاڪ ڪويتا کان به الڳ آهي؟ ائين ان ڪري ممڪن ناهي ته اسان جو معاشره پيٽ کان اڳتي سوچي نٿو! پاڻ مالي ۽ معاشرتي مجبورن جي ويڙهه ۾ اڪيلا بيٺل ڪلاڪار آهيون، جن وٽ هڪ حسين ست جي ڳولا ۾ پتڪڻ جيتري عياشي

افورڊبل آهي. آرام ۽ وسڪيون پيئي لکڻ واري شاعريءَ جو آسمان زمين تي رهندڙ هر حساس فرد کان ڪوهين پرانهون آهي. اهڙو فلسفو يا هوا ۾ ڪيل فائر جو آواز وقتي تماڪو ته سٺو ڪندو آهي پر تابنده رنگ ڇڏڻ کان قاصر آهي! انجم قاضي به معاشرتي مامرن جو فلسفو سمجھائيندڙ ۽ زندگيءَ جي اوندهه ۾ ڏيات ڀاريندڙ شاعر آهي. جنهن وٽ شاعري هڪ ذميداري ۽ احساس جو ازلي آواز آهي.

مون پري کان پئي ڏٺو هڪ ماءُ سان
نينگريءَ سسڪيون ڀريون پاڪر ڀري.

پڪي خاموش ٿي ويا، جئن
ڪليا هٿيار چوڌاري.

ٻار کي ڪهڙي خبر هُن جو انگل
ڪيئن امڙ، بابا مڃيندو ٿو وڃي.

ڪڏهن وقت مون سان، ڪڏهن مون وري،
ڪيو هڪ ٻئي سان گذارو هئو.

ايڏي ته رهي آهي، مصروف حياتي جو
جڳ سان نه سگهي ٿي آ، پنهنجي ڪا شناسائي.

انجم قاضي جي فڪري اُچل ۾ زندگيءَ جا آهي مڪمل عڪس آهن، جن وٽان هو گذريو آهي يا انهن کي پري کان ڏٺو آهي. هڪ گهڻيءَ ۾ اڀري بيٺل چنڊ کي به شاعر الڳ الڳ نگاهه سان نهاري سگهن ٿا. هڪ لاءِ چانڊوڪي مايوسي ۽ اڪيلائيءَ جو خام سامان آهي ته ٻيو ان چانڊاڻ مان ئي چاهه جو اتساهه وٺي ٿو. هاڻ پڙهندڙ جي ڪهڙي ڪيفيت آهي؟ اهو ڪنهن سان ان لمحي متفق آهي؟ اهو ڪير به لکندڙ نٿو ڄاڻي. ان ڪري چئجي ته پڙهندڙ ۽ شاعر جي وچ ۾ وڏو مفاصلو آهي. اهو انهن ٻنهي ۾ وجودي ۽ روحاني وچوتي رکيون ٿو اچي. پر زندگي ۽ زندگيءَ سان لاڳاپيل محسوسات کي قلم بند ڪندڙ ڪلاڪار ڪڏهن به اهڙي ٻه واٽي تي بيٺل نظر نه ايندو، جنهن ٻه واٽي تي ”هي لکان يا نه لکان؟“ وارو سوال ڪر ڪٿي بيٺل هجي ٿو.

انجم قاضيءَ جي ڪيترن شاعراڻن فلسفن سان اسان اختلاف ڪري سگهون ٿا، مگر سندس زندگيءَ سان ڀريل شعرن تي جيترو اتساهڪ لکجي اهو تمام ٿورو لڳندو.

عمر جي گاڏي تيز هلي پئي، شيشي مان ڏسندي،
هوري ٿا هوريان منظر سارو ڌنڌلو ٿيندو ويو.

مون کلڻ چاهيو هيو اسٽيج تي پر،
خود به خود آيا تري ڳوڙها اکين ۾.

جڏهن به ديس جي تاريخ کي پڙهيو کولي
ڏکڻ جا باب اسان جي اڳيان اچي بيٺا.

هيءُ ڪهڙو وقت ايندو ٿو وڃي،
جو اچي سو درد ڏيندو ٿو وڃي.

ساڻ هڪڙي سار آهي سمنڊ تي
۽ مٿان برسات ٿي مون تي لهي

آسمان جي ڪجهه وٽيءَ جو ماڳ هو
خواب پنهنجي زندگيءَ جو ماڳ هو.

پاڻ پنهنجا رڪون لفظ قيدي ڪري
ڪيستائين زبانن تي تالو ڏئي؟

غزل جي نشوونما ۽ سنوار لاءِ غزل جي آغازي لمحن ۾
مشاعرا ۽ طرحي مشاعرا ڪرائڻ جو رواج عام ڄام ڪيو ويو. غزل
اڳتي وڌي آيو. پرنٽ ميڊيا جي دؤر ۾ انهن مشاعرن جي اهميت
گهٽجندي ختم ٿيڻ لڳي. هن وقت ۾ ته اهي بلڪل ناپيد آهن ۽ نئين
سوشل ميڊيا تي مشاعرن ۽ طرحي مشاعرن جي لسٽ وڌندڙن جو
ذوق شوق برقرار آهي. جنهن مان اهو پرڪي سگهجي ٿو ته غزل معنا
مشاعرو. غزل مشاعري جي جان آهي. طرحي مشاعري جي
ضرورت ڇو محسوس ڪئي وئي؟ ان جو سادو جواب اهو ئي ڄڙي ٿو
ته جڏهن شاعر تي اتساهه جا در بند ٿي وڃن ٿا ۽ ذات حالتن ۽
انساني پڇ ڏاهه سبب ذات ڌيائتي اڌ اجهامي وڃي ٿي. ذات جي
موجودگي محسوس ڪندي به شاعر ڪجهه لکڻ کان قاصر هوندو
آهي. اهڙي بي وس صورتحال ۾ ڪڏهن ڪڏهن ڪنهن ٻئي شاعر

جو سڌ ورنائڻ سان اڌ وساميل ذات جو ڏيئو وڌيڪ روشن ٿيو پئي. ۽ هڪ طرحي ست، ٻين ڪيترين لاجواب ستن کي ميڙي ايندي آهي ۽ هڪ با ڪمال تخليق جڙي پوندي آهي.

طرحي غزل مشاعرن ۾ جام مقبول ٿين ٿا، ۽ ٻڌندڙ وڏو حظ حاصل ڪن ٿا. ان طرحي سلسلي سبب نوان شاعرن کي فن ۽ فڪر ۾ وڌيڪ نواڻ آڻڻ کان وٺي محدود وقت ۾ وسيع خيال آرائي ڏانهن پير سورڻ جي مشق حاصل ٿيئي ٿي. پر اڳتي هلي جڏهن شاعر جي ذات پنهنجي مڪمل جوهر سان جلوا نما رهندي اچي ٿي، ته اهو ئي شاعر انهن ستن کي پنهنجي مجموعي ڪلام ۾ شامل رکڻ کان لنوائي ٿو يا ان ست جي اصل شاعر جو نانءُ لکڻ کان ڪترائي پيو. ان مان ظاهر اهو ئي ٿيئي پيو ته پرائي ست کي پنهنجو چوڻ/ڪرڻ ۾ هڪ ان ڏنو مفاصلو آهي، جيڪو ڪير ڪير مشڪل سان طءُ ڪري ٿو.

انجم قاضي پنهنجي تخليقي سگهه باوجود به فيس بڪ تي ٿيل طرحي مشاعرن ۾ وڏي چڙهي حصو وٺندڙ شاعر آهي ۽ تخليقي انفراديت سبب وڌيڪ داد به ماڻي رهيو آهي. هن مجموعي ۾ شامل سندس گهڻا غزل ان سلسلن جا سلا آهن، جن ۾ الڳ الڳ خوشبو آهي. جدا جدا وزن آهن، جنهن سبب انهن ۾ ۽ انجم قاضي جي ٻين غزلن ۾ فني ۽ فڪري پختگيءَ جو مفاصلو به نظر اچي ٿو. جيڪڏهن مشاعري ۾ پڙهندڙ غزل ۽ پرنت ٿي اکين اڳيان ايندڙ غزل جي ڪيٽگري الڳ الڳ ڪجي ته انجم قاضي ٻنهي قسمن جي غزل جو پختو شاعر محسوس ٿيندو.

* هن چنڊ کي مهار ڪٿي آ (طرح احمد سولنگي)

* اٿي سوير پڪي ڪن ٿا دور ڌرتي تي

* لٿا خدا جا مخالف خدا جي رستي ۾

* ڦلواڙين ۾ خوشبوئن کي هڏڪي اٿي

* تنهنجي اکين ۾ آهي پريات جو تصور

جهڙا غزل ٻين دوستن جي سڌ ۾ سڌ ڏيڻ جي سهڻي موت مطابق تخليق ڪيل آهن، جيڪا پڻ انجم قاضيءَ جي شعري حسن جي الڳ خوبي آهي. ضرورت ان ڳالهه جي آهي ته اهي ستون جئين پاڻ شاهڪار ٿي، ٻين دوستن تائين پهتيون آهن، تيئن اهڙيون ۽ انهن کان سوين ڀيرا سگهاريون ٻيون ستون به تخيل ۾ اچن ته وڌيڪ سهڻاڻپ جنم وٺندي رهندي.

غزل ۾ رديف کي جسم ۾ ساهه واري وڏي حيثيت ڏنل آهي. قافئي کان پوءِ رديف غزل ۾ اهو رس جس ڀري ٿو، جيڪو پڙهندڙ ۽ ٻڌندڙ کي پنهنجي گرفت ۾ رکي ٿو. رديفن جا ڪيترائي قسم تخليق ٿي چڪا آهن، جيڪي سنڌي جديد شاعريءَ ۾ سفر ڪري رهيا آهن. انجم قاضي جي غزلن ۾ به ننڍا وڏا رديف سندس غزل جي فني پاسي کي نمايان ڪن ٿا. انجم قاضي نه رڳو نوان رديف تخليق ڪيا آهن پر مروج رديفن ۾ به غزل لکيا آهن. ان ۾ ڪو شڪ ناهي ته جيترو رديف جاندار هوندو، ايترو ئي غزل روح رکندڙ هوندو. ٻسي ۽ ورجايل رديف سان غزل ۾ ڪا نئين خوشبو پيدا نه ٿي ٿي سگهي. رڳو غزل جي انگ جو واڌارو ئي ٿئي پيو. انجم قاضي هڪ لفظ کي به رديف ڪيو آهي ته ٻن ۽ ٻن کان وڌيل لفظن کي به رديف ڪري استعمال ڪيو آهي. هن جتي پنهنجي خوشبو رکندڙ رديف ڏنا آهن، اهي غزل هر لحاظ کان جاندار آهن. پر جتي هن رديفن جو ورجاءُ ڪيو آهي، اهو ايترو متاثر ڪندڙ ناهي ۽ ايندڙ وقت ۾ شايد ئي جتاءُ ڪري سگهن. هن جا هڪ لفظي رديف: مثلاً: اورانگهي - دنيا - چوڌاري. نمايان رديف آهن. ٻه لفظي رديف ۾: ٿي هوا - پاڪر ڀري - ٿيندو ويو - ڇڏي اسان - ٿي آرزو - ڪٿي آ؟ - کان اڳتي

ٿونڪري - نه ٿو اڃان - جو بدن - پاڙو سڄو - ٿو خواب ۾ - جو وطن - ۾ آڌ ورجايل ۽ آڌ نوان رکندڙ بهترين رديف آهن مگر هي رديف مڪمل ورجايل ۽ اردو سنڌي شاعريءَ ۾ بار بار لکيا ويندڙ رديف آهن. انهن ۾ پيش ڪيل خيال به هاڻ ايترا خاص متاثر ڪندڙ ناهن رهيا. انجم قاضي کي اهڙين رديفن کان شعوري پرهيز ڪرڻ گهرجي. آڪاس تي - هجور ۾ - ڦٽ پاڻ تي - اندر ۾ - سانجهيءَ ڌارا - اکين ۾ - مسافر

ڌرتيءَ تي - رستي تي - منهنجون اکيون - اداس آهن - ڳوٺ جو - اڃان - وغيره.

انجم قاضي جا خاص ڪشش رکندڙ اهي رديف آهن، جيڪي هن ئي لکيا آهن، اهي سنڌي غزل جو روح رکندڙ غزل آهن. طويل رديف ۾ لکيل سندس ڪجهه غزلن ۾ (جو ماڳ هو - نئون هڪ روپ آ - اسان جي اڳيان اچي بيٺا - هاڻي ٿي رهيو آ - پاڻ تي مرڪي پئي) جهڙا ڪيئي رديف نهايت پيارا ۽ مڪمل يادگار غزل آهن.

انجم قاضي جي غزلن جو عروض به ٻين گهڻن شاعرن وانگر ڪجهه وزنن تي گرفت رکندڙ محسوس ٿيئي پيو. سنڌي شاعري اٽڪل 20/19 وزنن کان ٻاهر ناهي نه سگهي آهي. ان جا سبب الائي ڪهڙا آهن؟ سهل پسنديءَ جي الزام تراشيءَ کي ڇڏي چئجي ته شاعر جو فڪري پالوت ڏانهن وڌيڪ ڌيان ڏيڻ ئي اهم سبب آهي. شاعر پنهنجي فڪر جي ڇٽائيءَ ۽ بيان تي جڏهن مضبوط پڪڙ رکي وڃي ٿو، تهان بعد هو فني پاسائن کي وڌيڪ سنواري سگهي ٿو. انجم قاضي به اهڙي شعوري ڪوشش ڪندي نظر اچي ٿو، جنهن سبب هن مختصر غزليه مجموعي ۾ به 20/19 کان وڌيڪ بحر ۽ وزن استعمال ڪيل آهن. جن ۾ خيال آرائي سهل ۽ موضوع لامحدود آهن. پر ڪي خاص ۽ وري وري ايندڙ موضوع به آهن. جن ۾ خدا، سماجي وارتا، محبتي ٿاڻا، مسافر، لکڻ نه لکي سگهڻ جي ڪيفيت، فردي اڪيلائي نمايان آهن.

پيو ٿو نصيب ڦٽڪي
ناهي اثر دعا ۾

پنهنجي مرضيءَ سان نه ڀل پي جي سگهون
اي خدا! ايڏو نه بي اختيار ڪر.

سُڀ ويا خاموش ٿي آواز هن
درد ميڙي سانت ٿي مون تي لهي.

منهنجي اڳيان تبيل تي هڪ
ڪاڳر خيال گهري ٿو مون کان

توڙي جو هم خيال آهيون ٻئي
سوچ ٻو به جدا جدا آهي.

ڪڏهن ڪو نه آيو اسان ڏي خدا
اسان ئي خدا ڏي هلون ٿا ڏسون.

ٻئي مرڪ ۾ لکايو، هڪ درد کي اسان ٿي
۽ گفتگو ۾ پنهنجا، لهجا اداس آهن.

سلطنت جو ڀل نه تون سلطان ڪر
يا خدا مون کي فقط انسان ڪر.

ٽڪجي پيو آ انجم
ڳولي خدا مسافر

جڏهن به سڏ خدا کي ڪيو اسان آهي
هوا جو شور رهيو آ صدا جي رشتي ۾.

ٽڪجي پيو وقت آهي
جڳ جي ڪٿا سهيڙي

ٿو سمنڊ، چنڊ تارا
آڪاس جا سهيڙي

مرضيءَ سان ڀل به پنهنجي سگهجي نه جي خدايا!
ايڏي نه ڏي اسان کي، تون بيو سي خدايا!

جديد سنڌي شاعريءَ جا پڙهندڙ جنهن نواڻ ۽ تازگيءَ جي
ڳولا ۾ آهن، اها ٿوئي جو دور آهي، پر نظر اچي ٿي. انجم قاضيءَ
به جيڪر ٽڪڙ ۾ شعر جي فڪري وسعت جي گهوڙي سواري نه
چڏي، ته ان ڀد جي پهاڙ تي پهچي سگهي ٿو، جتي خيال جي خدائي
ننڍڙي دائري جيتري ٿي وڃي. شاعري جي ميدان تي، فت ٻال وانگي
خيال سان ڪيڏڻ سگهاري رانديگر جي نشاندهي آهي. هو جڏهن
خيال تي ڪمال گرفت رکي وڃي ٿو، ته فن ۽ قافيا وغيره سندس
اڳيئي ٻانهن ٻيلي هئڻ ڪري، وڌيڪ جديديت جي جهانن کي روشن
ڪري ٿو وڃي. انجم قاضي جا ڪي ڪي خيال به ڪيئي خدايون ٿا
رکن.

تاريخ گواهه آهي، منشور لتاڙي سڀ،
جڳ جڳ ۾ سياست آ، افلاس ڪٿي آئي.

هي شعر رڳو برصغير جي سياست تي طنز آهي يا پوري
يورپين تاريخ به ان ذمري ۾ اچي ٿي وڃي؟ سياست کي شيخ
اياز ”ڏانئن“ سان مشابھت ڏيندي ان جو ڏينهن ڏئي جو گهوڙنگهت
لاهن جو سڏ ڏنو. سياست جا سانگ، ٺڳيءَ جا ٺاه ڪوٺيا!

ڏينهن ڏئي جو هن ڏانئن تان،
جيڪو گهوڙنگهت لاهي،

ڪوئي آهي
سانگ سياست جا سمجهي،

جو ٺاه ٺڳيءَ جا ڊاهي،

ڪوئي آهي!
اونڊاهيءَ سان جيڪو اُجهي،
چانڊوڪيءَ کي چاهي،

ڪوئي آهي!

انجم قاضي ”منشور لتاڙي“ جو حوالو ڏيندي اها آفاقي رڙ ٿو ڪري، جيڪا ”ڏوڪي بازيءَ“ جي داستان بيان ڪري ٿي. هن ملڪ کان وٺي، برصغير جي مڙني سڀني ڏيهن ۾ منشورن جي لتاڙ جي تاريخ پراڻي آهي! ۽ ڪمال بي شرميءَ سان ان حرام پائي جي تبديليءَ کي وقت جو سڏ يا ضرورت زمانه سڏي قبوليت ڏيڻ لاءِ به وڏي سياست ڪئي ويندي رهي آهي.

انجم قاضي باشعور شاعر آهي، جنهن رڳو خالي لفاظي نه ڪئي آهي بلڪه وقت ۽ زماني جي سڀني رنگن کي بنا حجاب، دل سان لکيو آهي. دلي دعا آهي ته سندس ذات جا ڏهوڻ ڏيئا سدا جڳمڳائن.

سعید سومرو

قمبر

Cell: 0333-7523132

هڪ نماڻو شاعر

انجم قاضيءَ سان منهنجي پهرين ملاقات سائين منظور منگي (نئونديرو) جي حوالي سان ٿي. ان کانپوءِ ملاقاتن جو سلسلو جاري ٿيو خوشقسمتيءَ سان مان به سنڌي ادبي سنگت برانچ + نئون ديرو سان واڳيل آهيان جنهن برانچ جو انجم قاضي سيڪريٽري به رهي چڪو آهي قاضي صاحب هڪ محبتي ماڻهو ۽ هر دل عزيز شخصيت آهي مون ناچيز سان ته کيس خاص محبت ۽ قربت آهي. مون کيس پنهنجي هر ادبي پروگرام ۾ مدعو ڪيو ۽ قاضي صاحب ڪڏهن به معذرت نه ڪئي ۽ منهنجي تمام پروگرامن ۾ شرڪت ڪئي. جنهن لاءِ سندس مان سڄي عمر مقروض ۽ مشڪور رهندس. سچ پچ جڏهن قاضي صاحب حجت ڪندي مونکي پنهنجي شعري مجموعي تي ٻه اکر لکڻ لاءِ چيو ته مان منجهي پيس ته مان سندس شخصيت جي پهلوءَ تي گهڻو لکان يا شاعريءَ واري حيثيت تي بهرحال قاضي صاحب جي شخصيت ۽ شاعري تعريف لائق آهن هونءَ به مون پنهنجي زندگيءَ ۾ اهوئي سکيو ۽ پرايو آهي ته هن دنيا ۾ الله تعاليٰ جيڪي به انسان پيدا ڪيا آهن انهن سڀني کي ان جي وجود ۽ ميزان مطابق عقل ۽ فهم به عطا ڪيو آهي ۽ اُهو هر ماڻهوءَ کي پاڻ کان وڌيڪ عقلمند ۽ فهم وارو سمجهندو آهيان اهڙيءَ طرح قاضي صاحب کي به هڪ تمام سٺو شاعر سمجهندو آهيان سندس شاعريءَ جو اسلوب تمام خوبصورت آهي ۽ سندس شعر ۾ فن ۽ فڪر جو استعمال به ڏاڍو سٺو ڪيو اٿن. قاضي صاحب جي شاعري خوبصورت ۽ متاثر ڪندڙ آهي

قاضي صاحب جو زير نظر ڪتاب (اوجاڳن جا عڪس) سندس شاعريءَ جو ٻيو مجموعو آهي قاضي صاحب جو هي ڪتاب به غزلن جو غنچو آهي ۽ خوبصورت ۽ پرتاثير غزلن جو هڪ رنگين مجموعو آهي جنهن ۾ راض به آ ته نياز به آ جنهن ۾ سوز به آ ته گداز به آ سندس خيالن جي پرواز به اوچي آهي هڪ غزل ۾ رقم طراز آهي ته :

ساڙ ڪاڻي ٿو سڙي پاڙو سڄو

روز ٿو ڳالهين گهڙي پاڙو سڄو

ذات جي ننڍڙين انائن جي ڪري

پاڻ ۾ پيو ٿو وڙهي پاڙو سڄو

هڪ ٻي هنڌ ڪجهه هن طرح چون ٿا:

نئين صبح جي نئين روشنيءَ جو وطن
خوشبو خوشبو سڄو شاعريءَ جو وطن

عارضي ٿو ملي سڀ کي جيون هتي
آ مٽي ئي اصل آدميءَ جو وطن.

نقشو دنيا سڄيءَ جو ٻڌائي پيو
سمند ئي آ رهيو هر نديءَ جو وطن.

هاڻي جيڪڏهن مٿين ستن تي غور ڪبو ته معلوم ٿيندو ته انجم هڪ شعر ۾ آفاقي سڃاڻيءَ جي ڳالهه ڪئي آهي ته جيون سڀ جو هتي عارضي آهي جيئن قرآن شريف الله تعاليٰ فرمائي ٿو ”انما الحيوٰت دنيا لعب والهاو“ ترجمو: سچ پچ دنيا جي حياتي ڪيل ۽ تماشو آهي ساڳئي تصور کي ذهن ۾ رکي انجم قاضي صاحب غزل کي سونهن بخشي آهي ان کان هيٺين شعر ۾ به دراصل هڪ همگير حقيقت بيان ڪئي اٿن ته بيشڪ سمند ئي هر نديءَ جو وطن ۽ آخري ديس آهي ڇاڪاڻ سڀ نديون ۽ درياھ مسلسل سفر ۽ مسافريءَ واري ڪيفيت ۾ آهن ۽ سوين بلڪ هزارها ڪلوميٽرن جو فاصلو طئي ڪري پنهنجي منزل مقصود پنهنجي دائمي وطن يعني سمند ۾ اچيو پاڻ اڀري ڇڏين هڪ ٻئي غزل انجم قاضي چوي ٿو:

مرضيءَ سان ڀل به پنهنجي، سگهجي نه جي خدايا!
ايڏي نه ڏي اسان کي تون بيوسي خدايا!

هڪ هڪ گهڙيءَ سان جهيڙي ٿڪجي پيو مان آهيان،
موتائي وٺ تون موتڪان هيءَ زندگي خدايا!

جيون سڄو ئي صحرا، ڪو ڇانورو نه آهي،
پنهنجي نصيب ۾ آ ڇو ڌرتي خدايا!

ڪاٺي پري نه گهرجي ڪا حور ڏي نه ڀل تون،
هڪ ئي فقط گهران ٿو، هوءَ چوڪري خدايا!

انجم قاضيءَ جون ادائون به سندس معصوم ۽ پوتر آهن ۽ پنهنجي دل تي ٿيندڙ وارداتن جو پوري سڃاڻيءَ سان ذڪر ڪيو اٿن قاضي پري ۽ حور کي ٺڪرائي جنهن چوڪريءَ جي تمنا ڪئي اها

جي قاضي صاحب جي زندگيءَ ۾ اچي وڃي ها ته شايد انجم قاضي اڄ ائين متاثر ڪندڙ شاعر نه هجي ها بلڪ شاعر ئي نه هجي ها. اها وڇوڙي، جدائيءَ ۽ محروميءَ واري ڪيفيت ئي ته آهي جيڪا شاعريءَ جو اظهار ۽ سبب بڻجي ٿي. ۽ ان ساڳئي ئي جذبي قاضي صاحب کي قلم کڻايو ۽ شاعريءَ جي ميدان تي لاڻو جتي قاضي صاحب پنهنجي تخليقن جا جوهر ڏيکاري رهيو آهي ۽ انجم قاضي صاحب جو هي شعري مجموعو سنڌي ادب ۾ هڪ خوبصورت اضافي طور ڏٺو ۽ محسوس ڪيو ويندو. منهنجي کيس دعا آهي ته رب العزت والعظمت کيس قلم ۾ اڃان به وڌيڪ طاقت بخشي ۽ ساڳي جوش و جذبي سان لکندا رهن.

احمد سلطان کوسو
لاڙڪاڻو
23 مئي 2017ع

پنهنجي پاران:

انسان جي هڪ وجود سان هزارين رشتا لاڳاپيل هجن ٿا، انهن رشتن ۾ رت جا رشتا، دوستن جا رشتا، اخلاقي رشتا، اجتماعي سماجي رشتا، قومي رشتا، انساني رشتا ۽ ٻيا ڪيترائي رشتا شامل هجن ٿا، جن کي صرف ٽي صرف هڪ سڄو قلمڪار محسوس ۽ تسليم ڪري ٿو. ڇو ته سڄو قلمڪار عام فرد کان وڌيڪ شعور رکندڙ هجي ٿو ۽ اهو شعور ئي انهن سڀني رشتن جو احساس ڏياري ٿو. قلمڪار سماج ۾ خاص حيثيت انهيءَ ڪري ئي رکي ٿو ته جتي عام فرد جي سوچ يا نگاهه نه ٿي پهچي اتي قلمڪار جي سوچ ۽ نظر ان خيال يا منظر کي تراشي ٿي - جت ڪو ڏسي نه ٿو سگهي، اتي فنڪار جي نگاهه ٿي رهي - ۽ انهيءَ حوالي سان ان باشعور فرد تي عام فرد جي پيٽ ۾ ذميواري پڻ هجي ٿي. ڇو ته سڄو قلمڪار پنهنجي ٻوليءَ ۽ سماج جو رهنما پڻ هجي ٿو ان ڪري قلمڪار جو باڪردار هجڻ لازمي ٿئي ٿو - تاريخ گواهه آهي ته دنيا جا وڏا انقلاب قلمڪارن جي محنتن ۽ سڃاين جي ڪري ئي آيا آهن - ڪوڙن ۽ مفاد پرست قلمڪارن کي تاريخ ڪڏهن به قبول ناهي ڪيو، سڄو قلمڪار پنهنجي ذاتي مفاد کان هٽي ڪري بنا اجوري مسلسل پنهنجي ضمير کي اجاگر ڪندو رهي ٿو ۽ هو اهو ئي لکي ٿو جيڪو سندس ضمير قبولي ٿو.

شاعري روح جي رياضت آهي ۽ روح ڪڏهن به ڪا منافقي قبول ناهي ڪندو، مون هميشه شاعريءَ کي پنهنجي وجود جي پناهه گاهه سمجهيو آهي، ڇو ته مونکي شاعريءَ ڌرتيءَ ۾ وٽڪار جو احساس ڏنو آهي.

جُونِ 2015ع ۾ منهنجي شاعريءَ جو پهريون ڪتاب ”ڳوڙهو ڳوڙهو سوڳ ۾“ جڏهن شايع ٿي اوهانجي هٿن ۾ آيو هيو ته توهانجي خلوص ۽ محبتن مونکي اتساهه بخشيندي مون تي وڌيڪ ذميواريءَ جو احساس پڻ ڏنو. اڄ جڏهن ٻن سالن کانپوءِ منهنجي شاعريءَ جو ٻيو ڪتاب ”اوجاڳن جا عڪس“ اوهانجي هٿن ۾ آهي ته منهنجي ذهن ۾ ڪيئي سوال اڀري رهيا آهن، جن جو هت ذڪر ڪرڻ بدران صرف ايترو ئي چوندس ته مون ڪڏهن به شاعري شهرت حاصل ڪرڻ لاءِ ڪونه ڪئي آهي، مان ننڍڙو ۽ پورهيت

ڪلاس جو ماڻهو آهيان، جيڪو ماڻهو ٿي وقت پنهنجي پڄن جي بڪايل پيٽ لاءِ لوڇيندو وڃي، جنهن جي گهر ۾ لکن لاءِ هڪ ٽيبل ۽ ڪرسي ميسر نه هجي، جيڪو ماڻهو زندگيءَ سان وڪ وڪ تي جنگ جوڙيندو هجي، طبيعتن لڄارڙو، اهو چريو ۽ فقير طبيعت جو ماڻهو شهرت جي ڀلا ڪهڙي اميد رکندو؟

منهنجي سموري شاعري منهنجي وجود جي وارتائن جو عڪس آهي، مون جيڪو جيئن محسوس ڪيو آهي، ان کي تيئن ئي ڪاڳر تي اتاري محفوظ ڪيو آهي، منهنجو اصل چهرو هيءَ منهنجي شاعري آهي، ان کان وڌيڪ منهنجو مون وٽ ڪو دليل ناهي.

هن ڪتاب ۾ سهڪار ڪرڻ تي مان پنهنجي بهترين دوست سعيد سومري جو ٿورائتو آهيان، جنهن هن ڪتاب تي پنهنجو ڪليو رايو ڏنو، ان کان علاوه پياري حيدر سولنگيءَ جا وڏا وڙ جنهن بيڪ ٽائيل لکيو. ڀيڻ فرزانا شاهين جنهن جي منهنجي مٿان سدائين وڏين ڀيڻن جيان ٻاجهه رهي آهي، ان مختصر تاثر لکي مان بخشيو، ان کان علاوه پياري سائين صفر ڪلهوڙي ۽ پروفيسر سائين غلام حسين ڪٽپر، سائنٽس صفيه ڪنول ابڙو جا اڻ ڳڻيا احسان، جن پنهنجا رايو ڏئي مون کي عزت بخشي ان کان علاوه پياري ڀاءُ مرتضيٰ لغاريءَ جو ٿورائتو آهيان جنهن اڻ ٿڪ محنت ڪري هي ڪتاب اسان سڀني آڏو آندو، پياري ۽ محبوب دوست عبید ڪٽپر ۽ منصور منگي جو پڻ ٿورائتو آهيان، جن هن ڪتاب جي آخري مرحلي تائين ڀرپور سهڪار ڪيو. عزيز دوست پريتم قاضي جا به اڻ ڳڻيا احسان، جنهن هي ڪتاب پبلش ڪيو، نه رڳو منهنجي ڪتاب جي سلسلي ۾ مون سان سهڪاري رهيو آهي پر ساڻس ذاتي زندگي جا به سور سلي دل جو بار هلڪو ڪندو آهيان.

انجم قاضي

نئون ديرو



وارَ چوڙي چنڊَ سامهون اچي بيهي رهي،
مورتي تي خواب ۾، ڪامڻي بيهي رهي.

حالتن سان جنگَ ۾، نيٺ وڙهندي اوچتو،
زخمي ٿي هڪ جاءِ تي، زندگي بيهي رهي.

رات جي پوئين پهر، هنَ ڄماريل سانت ۾،
خالي گهرَ جي آ مٿان، چاندني بيهي رهي.

شامَ ڌاري اوچتو، دَر منجهان پائي ليو،
ڪنهن الائي سوچَ ۾، نينگري بيهي رهي.

جُونِ جي هنَ سخت گرميءَ ۾ هڪڙي چوڪري،
معجزن منهنجي مٿان، واءُ تي بيهي رهي.

سمندَ جيڏي پياس هئي، پاڻَ کي ”انجم“ مگر،
هُوءُ ڪڻي پنهنجي اڳيان، هڪَ چُڪي بيهي رهي.

باک ويلي چميو جنن گلن جو بدن.
واسجي ويو سڄو پوپتن جو بدن.

پوڙهي ور سان سٽل نينگريءَ جي پيو،
تو سدائين سڙي خواهشن جو بدن.

بند ڪمري ۾ پيل ڪن ڪتابن ۾ جڻ،
لفظ چمندا رهيا ڪاغذن جو بدن.

زندگيءَ جو سمورو لهي ٿڪ وڃي،
هڪڙو پيرو چمن ڏي چپن جو بدن.

مون ڏٺو اُڀ تي شام ڌاري ڇهي،
واءُ پيو عاجزيءَ مان پکين جو بدن.

نڪور خوابَ اسان جي اڳيان اچي بيٺا،
وري سرابَ اسانجي اڳيان اچي بيٺا.

جتان جتان به گذر ٿيو ته درد سَوَ سامهون،
ڪٿي گلابَ اسانجي اڳيان اچي بيٺا.

جڏهن به ديسَ جي تاريخ کي پڙهيو ڪولي
ڏکڻ جا بابَ اسانجي اڳيان اچي بيٺا.

اوهان سواءِ ڏنوسين نه اک ڪٿي توڙي،
سوين نوابَ اسانجي اڳيان اچي بيٺا.

اڳيان پڙهي نه سگهياسين مٿان وري ڪيئي،
نوان نصابَ اسانجي اڳيان اچي بيٺا.

ڪئي سي پاڻُ ڪلڻ جي جڏهن به ڪوشش ڪا،
اڪين جا آبَ اسانجي اڳيان اچي بيٺا.

سڄي حيات ئي ”انجم“ ڪٿي ڪٿي پيرو،
سدا عذابَ اسانجي اڳيان اچي بيٺا.

رئي جي وٽ ۾ هوءَ وٽي ٿي آرزو،
خيال ۾ پيئي مٽي ٿي آرزو.

رات پويان جيئن کولي ٿي اڪيون،
باک سان گڏجي ڦٽي ٿي آرزو.

تون نه آهين توسواءِ سائنٽ! هتي،
روز جيئن جي ٿئي ٿي آرزو.

زندگي انجام ٿي ماڻي وٺي،
پر نه کاتي پي کٽي ٿي آرزو.

ازل کان آهي مسلسل پنڌ ۾،
ڳڻ نه ”انجم“ پل پٽي ٿي آرزو.

تي رات وئي ڪيڏي، لمحن ۾ اُداسي آ.
تو چنڊُ ڏٺي پهرو، رستن ۾ اُداسي آ.

بنبوءَ جي مٿان بينو، اي سنڌ امان تنهنجو،
ڦڙڪي تو پيو پرچم، جهونڪن ۾ اُداسي آ.

چو راس اچي ڪوئي، منظر نه اسان کي ٿو،
جنم کان وٺي پنهنجي، دلين ۾ اُداسي آ.

رستي ۾ اڇانڪ اُڄُ، جئن پاڻ مليا آهيون،
ڪيڏي ته مٺي پنهنجي، لهجن ۾ اُداسي آ.

ڪو خواب حقيقت آ، ماڻي نه سگهيو انجم!
تڏهين ته وئي رهجي، اکين ۾ اُداسي آ.

ڪنهن ساريو هو، جو رستن کي هڏڪي آئي،
خاموشيءَ ۾ پئي لمحن کي هڏڪي آئي.

خالي گهر ۾ تنهائيءَ سان ڳالهائيندي،
جذبن کي ۽ ڪن لفظن کي هڏڪي آئي.

وار سڪائڻ آڳر تي بيٺي هوءَ اچي،
واءُ ڇهي ويو هُن جي بدن کي هڏڪي آئي.

چنڊ ڏٺو پئي ڪلهه اُپ تان، هن کي ساريندي
”قلواڙين ۾ خوشبوئن کي هڏڪي آئي“

تيز هوائون، جيئن اورانگهي آيون ڪمري ۾،
دَر ۽ کڙڪيءَ جي پردن کي هڏڪي آئي.

تنهنجي تصويرن کي ڏسندي ڏسندي سانئڻ!
رات اچانڪ ئي اکرين کي هڏڪي آئي.

الماڙيءَ جي قيد ٿيل خانن ۾ انجم!
بند ڪتابن جي ورقن کي هڏڪي آئي.

**

طرحي غزل

هزار سال پراڻي اسان جي تنهائي،
سگهي نه ماڻي پڄاڻي اسان جي تنهائي.

سڄو جهان مڙي ٿي هُجومَ ويو ليڪن،
رهي اُهاڻي نمائي اسان جي تنهائي.

ويو وجودُ فنا ٿي نشان ئي ڪونهي،
رهي جُڳن کان ڪهاڻي اسان جي تنهائي.

نه ڪو به نانءُ مليو ذات کي هُيو ڪوئي،
تڏهن جي آهي پُراڻي اسان جي تنهائي.

سدائين قيدُ اندر ۾ ڪري رکي انجم!
ڪڏهن به ڪين اُڏاڻي اسان جي تنهائي.

هڪ خواب ڪٿي راهه رُليا پاڻ هئاسين،
ڪاٿي ته الائي جي پڳا پاڻ هئاسين.

جا وات وٺي پير ڌري هوءَ هلي هئي،
سا وات، ٿي ڪا لاٽ ٻريا پاڻ هئاسين.

هڪ پيار سوا ڪجهه به نه ڄاتوسي دنيا ۾،
معصوم سدا ٻار رهيا پاڻ هئاسين.

جنهن ويل ڪنيو پيار مان تو نانءُ اسانجو،
اُن ويل ٿي رابيل ٿڙيا پاڻ هئاسين.

جنهن وقت سڏيو تو ٿي تنهين وقت اي انجم!
اُپ کان به اڃا اڳتي ويا پاڻ هئاسين.

بات ڪاريءَ مان اچو نڪري اچو،
باک کانپوءِ سج جيان اُڀري اچو.

جنهن سمي ڌرتي سڏي انهيءَ سمي،
راهه جا شيشا، ڪنڊا اُڪري اچو.

واءِ ۾ بارود ٿو بچڙو رُلِي،
اي پکي هيڏانهن سڀ اُڌري اچو.

پوءِ به پياري زندگي سڀ کي لڳي،
توڙي ڏک جي انتها، گذري اچو.

جي وٺڻ چاهيو فقيري روح جي،
سانگ سڀ لاهي ڀلي سنيري اچو.

سلطنت جو پُل نه تون سلطان ڪر،
ياد خدا! مونکي فقط انسان ڪر.

پنهنجي پيرن مان وڃي نڪري زمين،
اوچتو ايڏو نه هيئن حيران ڪر.

نفرتن ۾ ساھ ٿو ٻوسائجي،
پيار ڏئي هيءَ زندگي آسان ڪر.

جو چوي ٿو روح پنهنجو روح سان،
اڄ اُتي سرِ عام سو اعلان ڪر.

اُپ تي آزاد ٿي اڏندا پڪي،
آس تي ”انجم“ پڪو ايمان ڪر.

رھيو نہ جو ڪڏھن بہ آ گمان ۾،
ڏسون پيا اھو اسان جھان ۾.

سڄو وجود واسجي وڃي پيو،
جڏھن بہ ھو، اچي پئي ڏيان ۾.

اچي متان بہ ڏات، رات اوچتو،
جلائي رک کوي ڏيئو تون مان ۾.

غريب دل خريد ڪت ڪري سگهي،
مھانگو ھر وڪر ھيو دڪان ۾.

الائي ڪھڙو واءُ ٿو گھلي ھتي،
نہ ڪو بہ شخص آھي اطمينان ۾.

**

تو جو چوڙيا وار هوا ۾.
وڪري وئي مهڪار هوا ۾.

پاڪر پائي ٻڪجي ويئي،
سانئڻ! تنهنجي سارَ هوا ۾.

جهومن پيا ٿا هيڃ منجهان سڀ،
وڻ وڻ جا اڄ ڌار هوا ۾.

ڇنگ کڻي درياھ ڪنڌيءَ تي،
سر ڇيڙيا ميهار هوا ۾.

وڪري پاڻ ويا آهيون ٻئي،
مٿيءَ وانگي يار هوا ۾.

پوک گلن جيءَ تي چاندوڪي،
آهن ڇڻ ته خمار هوا ۾.

اندڙ خيال گهري ٿو مونڪان،
منظر خيال گهري ٿو مونڪان.

منهنجي اڳيان ٿيل تي هڪ،
ڪاڳر خيال گهري ٿو مونڪان.

سامهون واري خالي گهر جو،
بند درُ خيال گهري ٿو مونڪان.

شهر سڄي جي هر مسجد ۽،
مندڙ خيال گهري ٿو مونڪان.

پنهنجي اونهائيءَ کان گهرو،
سمندر خيال گهري ٿو مونڪان.

لاوارث فوت - پاٽ تي ويٺل،
نينگر خيال گهري ٿو مونڪان.

سپنو سپنو زنگجي ويو آ،
ڪو اوسيئڙو زنگجي ويو آ.

سال تيا ڳالهايو ناهي،
جملو جملو زنگجي ويو آ.

جهڙ ۾ ايئن لڳي ٿو سارو،
اپ جو چهرو زنگجي ويو آ.

خالي گهر جي دروازي ۾،
لڙڪيل تالو زنگجي ويو آ.

گذريو ناهي ورهين کان ڪو،
جڻ هو رستو زنگجي ويو آهي.

تو وٽ منهنجو هاڻي سائڻ!
خيال ٿي ميرو زنگجي ويو آ.

ڪالهه ڏٺو مون اُس تي پنهنجو،
سارو پاڇو زنگجي ويو آ.

تو نه سنڀاريو جيڪو رت جو
رستو رستو زنگجي ويو آ.

بيد مشڪ تي پنهنجو انجم!
لڪيل نالو زنگجي ويو آ.

اي عشق اڄُ انتها ڪري ڇڏ،
آنا سموري فنا ڪري ڇڏ.

نه سنڌُ ٽنڊي اسانجي جيئري،
وجودَ جا پل حصا ڪري ڇڏ.

ڪندو نه ڪو ٻيو علاجُ پنهنجو،
اي وقت تون ئي دوا ڪري ڇڏ.

مان تنهنجي سامهون مٽي هان سائين!
پلي تون خود کي هوا ڪري ڇڏ.

نه جيڪا جڳ کان ڪڏهن به وسري،
حيات اهڙي ڪٿا ڪري ڇڏ.

چري هي دل ضدُ ڪري پئي جو،
ڪڏهن ته پورو خدا ڪري ڇڏ.

پلي نه پنهنجو خلوصُ ڄاڻن،
مگر تون انجم! وفا ڪري ڇڏ.

اڄ ڪائي جن چيت چڙهي ٿي اندر ۾،
هلڪي هلڪي ڪوڪ اُٿي ٿي اندر ۾.

چنڊ ڏسي ٿي بڪ جهلي هوءَ دعا جي لاءِ،
ڇا ته الائي پيئي گهري ٿي اندر ۾.

ڪيسيتائين گهاريندي پئي گونگي ٿي،
روزانو خاموش مري ٿي اندر ۾.

پاڻ ڪري محسوس پئي ويرانِي ۾،
ڪٽي جڏهن به اک ڏسي ٿي اندر ۾.

جيون ڪي آ ٻاٽ وڪوڙي ”انجم“ وٺي،
ها پَرَ هڪڙي لات بري ٿي اندر ۾.

سانجهيءَ جي ويل آهي، رستا اداس آهن،
پنهنجا ئي اڄ اسان سان، پاڇا اداس آهن.

ڪو دور دور تائين، مونکي سڏي پيو ڄڻ،
صحرا اڳيان رڳو آ، واکا اداس آهن.

خاموش وَڻَ سڀيئي، ڪاٺي هُئا نه آهي،
ٿي ايترا ويا ڇو، لمحا اداس آهن.

پئي مرڪ ۾ لڪايو، هڪ درد کي اسان ٿي،
۽ گفتگوءَ ۾ پنهنجي، لهجا اداس آهن.

منهنجي اکين جا مونکان، تفصيل سان ائين تون،
اي دوست پڇُ نه ڪيڏا سڀنا اداس آهن.

رات ٿيندي اُداس رستي تي،
چنڊ نڪتو حساس رستي تي.

ٿي نه اوجھل وڃانءِ نيٺن کان،
هٿ ڏئي هل اُماس رستي تي.

پيرَ رُڪجي پون، کڄي وڪ نه ڪا،
هيءُ ڪنهن جو آ واس رستي تي.

بند آواز ٿي ويا آهن،
ڪيترو آ هراس رستي تي.

ڪير پيئي ويو آ اڇلائي،
ڪنهن جو آهي ڳلاس رستي تي.

ڪيتري دير ٿي وئي انجم!
رُلُ نه ايڏو حساس رستي تي.

وري واءِ وانگي گهلي ٿا ڏسون،
۽ دربدر ٿي رُلي ٿا ڏسون.

ڪڏهن ڪونه آيو اسان ڏي خدا!
اسان ئي خدا ڏي هلي ٿا ڏسون.

ٽهڪ بدران ڳوڙها تري ٿا اچن،
جڏهن غم پلائي ڪلي ٿا ڏسون.

زمانو جون ڳالهيون رکي پوئتي،
هلي پاڻ هُن سان ملي ٿا ڏسون.

**

آئي نه ڪا پڪار ڪئي آ،
پهتي وڃي نهار ڪئي آ.

روڪيان اُداس رات جو مان پر،
”هُن چنڊ کي مهار ڪئي آ“

هن چوڪريءَ سواءِ ئي هاڻي،
مَنَ کي رهي بي سارَ ڪئي آ.

ڪيڏو پڪي بلند به اُڌري،
اک جيتري اُڏار ڪئي آ.

موجود روح ۾ آ صدين کان،
هوءَ ڌار ٿي به ڌار ڪئي آ.

سڀ ڏوهه سڀ قصور ها پنهنجا،
ڪنهن تي رکي ميارَ ڪئي آ.

هيءُ ڪهڙو وقت ايندو ٿو وڃي،
جو اچي سو درد ڏيندو ٿو وڃي.

ويا اُجهامي سڀ ڏيئا آڪاس جا،
هوءَ نه آئي، ڏينهن ٿيندو ٿو وڃي.

جو ملي ماڻهو ٿو تنهنجي ڳوٺ جو،
نانگ وانگي سو ڏنگيندو ٿو وڃي.

ٻارَ کي ڪهڙي خبر، هُنَ جو انگلُ،
ڪيئن امڙ، بابا مڃيندو ٿو وڃي.

ٿي ڪڪر تون برسُ مون تي زور سان،
عشق اڄ آڙاهه ٿيندو ٿو وڃي.

ڌر ٿئيءَ جو هُو مسافر هيڪلو،
ڪيرُ آ، ڪنهن کي سڏيندو ٿو وڃي؟

ڄڻ ازل کان ئي لهي فوت پات تي،
درد پيو آهي رهي فوت پات تي.

نيٺ ڳوٺان خواب جو آيا ڪٿي،
سو شهر جي ويو ڊهي فوت پات تي.

سڏڪندي هو ڪالهه هن مونکي چيو،
”ناهي روئڻ ائين صحي فوت پات تي“

رات جو روڊن تي رُلندي سانت ۾،
مون ڏٺي لڇندي وهي فوت پات تي.

جنهن سمي آواز سڀ خاموش ٿين،
ويھُ مونسان پل ڪهي فوت پات تي.

ڪوئي سيلاني مري ويو اوچتو،
زندگيءَ جا ڏک سهي فوت پات تي.

ها جڏهن پي رات ٿي مون تي لهي،
روشنِي، ٿي ڏات، ٿي مون تي لهي.

سڀ ويا خاموش ٿي آواز هن،
درد ميڙي سانت ٿي مون تي لهي.

ساڻ هڪڙي سار آهي سمنڊ تي،
۽ مٿان برسات ٿي مون تي لهي.

تيئن جياپي کي ملي اتساه ٿو،
جئن مٺيءَ جي تات ٿي مون تي لهي.

اوچتو ”انجم“ نئين نئين روپ ۾،
هر دفعي حالات ٿي مون تي لهي.

آهي رهيو سدائين طوفان جو تسلسل،
قائم رکيو اسان ته به ايمان جو تسلسل.

اُن ڏينهن ئي فنا ٿي ماڻهو ويا هزارين،
هن شهر جي ڏنوسين شمشان جو تسلسل.

جيئن عمر پئي ٿي گذري تنهن حد پيو لتاڙي،
ساڳيو رهي نه ٿو سو انسان جو تسلسل.

ڪوئي ڏسي اچي ها، ڪيئن اوچتو ٿيو پئي،
هه هه اسان جي من جي ارمان جو تسلسل.

هر راهه ۾ ٿو رسوا، ٿيندو اچي ڏسون ٿا،
پوءِ پي خدا سان آهي شيطان جو تسلسل.

اونداهو جيئن جيئن اڳتي پئي رستو ٿيندو ويو،
هٿ ڇڏائي مون کان گم هر رستو ٿيندو ويو.

عمر جي گاڏي تيز هلي پئي، شيشي مان ڏسندي،
هوري ان هوريان منظر سارو ڌنڌلو ٿيندو ويو.

ڪاوڙ مان تو ڪالهه ڏنو اُڇلائي جيڪو هو،
هيٺ ڪرڻ سان ڏاڍو زخمي ڄميو ٿيندو ويو.

اهڙو ٿي ويو عشق اڇانڪ توسان او جانان!
ننڍڙو ننڍڙو سور به تنهنجو صدمو ٿيندو ويو.

جيئن ئي رات گهٽي ۾ سڀنيءَ جو پڙلاءُ پيو،
ننڍ ڦٽي ۽ ”انجم“ پرزا سڀني ٿيندو ويو.

پير ۾ پاڙيب پائي ٿي هوا،
ڄڻ غزل ڪو گنگنائِي ٿي هوا.

آنءُ بيٺو سوچ جي هان سمنڊ تي،
خيال جي اُپ تي اُڏائي ٿي هوا.

بخملي تنهجو بدن چمنڊي مٺي!
هيڃ ۾ سڀ ڪجهه لٽائي ٿي هوا.

مان وڃان اڳتي پيو وڌندو جيئين،
پوئتي واپس ورائي ٿي هوا.

هلندي هلندي اوچتو مونڪان سدا،
هٿ مان هٿ ڪي ڇڏائي ٿي هوا.

تا پڪي تصوير ٺاهن ڍنڍ تي،
جن ڪي اُپ جا رنگ لائي ٿي هوا.

عجيب سانت جو هڪڙو آ شور ڌرتي تي،
ازل کان درد جو آهي ته دؤر ڌرتي تي.

رڳو بارودَ جي بدبوءِ چوڏسا آهي،
الائي ڪهڙو ته آيو آ دؤر ڌرتي تي.

هزار سال ويا ٿي مگر جڳن وانگي،
اڃا به پياس ۾ ٿر جو آ مور ڌرتي تي.

ڏسان ٿو باڪ جي تصويرَ ۾ ندي هڪڙي،
”اُتي سويرَ پڪي ڪن ٿا دور ڌرتي تي.“

علاجُ هيلَ به هِنَ ديسَ جو نه ٿيو ڪوئي،
اڳي جيان ويو رهجي ته شور ڌرتي تي.

اُماس رات جي پويان يقينُ رک انجم!
صُبح نيٺ آ ٿيڻو ضرور ڌرتي تي.

طرحي غزل

اوهان کان جيئن ئي وسري ويا اسان آهيون،
مٽي ٿي واءُ ۾ وڪري ويا اسان آهيون.

اها بي ڳالهه ته ساڀيان نه پاڻ ماڻي ڪا،
تڏهن به خواب ڪڍي جي ويا اسان آهيون.

جتي به واسُ اوهانجو مليو اسان کي آ،
اُتي بي ساخته رُڪجي ويا اسان آهيون.

حيات آهي سفر ۾ سڄي گذاري هيءُ،
اڃاڻ پيچرا گذري ويا اسان آهيون.

نه آسمانُ نه ڌرتي پُٽو ڏئي انجم!
لڳي ٿو راهه ئي پُلجي ويا اسان آهيون.

هي ڪنهن جو واسُ اڃا آ صبا جي رستي ۾،
ويو خمار آ رهجي گهٽا جي رستي ۾.

جڏهن به سڏُ خدا کي ڪيو اسان آهي،
هوا جو شور رهيو آ صدا جي رستي ۾.

نوان سوال ڪڍي ڪيترا زماني جا
”لٽا خدا جا مخالفت خدا جي رستي ۾“

دوا خريد ڪري پاڻ ڪونه سگهياسين،
سڄي حيات لُچياسين دُعا جي رستي ۾.

رُڪي نه آهي، نه روڪي سگهي ڪو ماڻهو تو،
وڃايو پُلُ ته پٿر پي هوا جي رستي ۾.

هزار عيب اسان ۾، مگر ائين ناهيون،
جيئين چون ٿا هو ماڻهو گلا جي رستي ۾.

اسان خلوصُ ڇڏيو ڪونه پوءِ به انجم آ،
وياسين توڙي جو لُٽجي وفا جي رستي ۾.

طرحي غزل

رات مون منظر ڏٺو آڪاس تي،
چنڊ ڪو چهرو ٿيو آڪاس تي.

چو نه ٿو سورج اڃا اُڀري اچي،
آءُ ڪڙڪايون ڪڙو آڪاس تي.

مون ڏٺو پئي ڪو اويلو هيڪلو،
هڪ پڪي اُڏندو ويو آڪاس تي.

اڄ به مونکي ياد آهي، اوچتو،
جو ٿيو ڪڙڪو هيو آڪاس تي.

چوڏسا ٿي ٻاٽ ڪاري آ وئي،
چو نه چنڊ، تارو ڪڙيو آڪاس تي.

مون اڃا ڌرتيءَ تي ڪوڙيا پير مس،
هو وڃي انجم! پڳو آڪاس تي.

**

پاڻ ناهي پاڻ تي مرڪي پئي،
پاڻ آهي پاڻ تي مرڪي پئي.

خيال ۾ پاڪر پري آڪاس تان،
چنڊ لاهي پاڻ تي مرڪي پئي.

ڪاڇ ۾ هڪ جيڏين سان هيچ مان،
سونهن ساھي پاڻ تي مرڪي پئي.

رات انجم جو پڙهي هڪڙو غزل،
هوءَ آهي پاڻ تي مرڪي پئي.

هر آدميءَ کي پنهنجي فڪرات جو تصور،
هر وقت ئي رهي ٿو حالات جو تصور.

جا ديد روشنيءَ کان محروم عمر هوندي،
رکندي اها ڀلا ڪيئن پريات جو تصور.

ڪوئي ڌرم رهي نه، انسانيت هجي بس،
شل ساڀيان سگهي ٿي، هن ذات جو تصور.

جيڪو ڪڪن، پنن سان ٺاهيو هيو اسان پئي،
ڏاهي ٿو گهرُ اهو اچ، برسات جو تصور.

وڻ ٽڻ، هوا ستارا، منظر حسين ماڻهو،
ڪيڏو رنگين سهڻو، ڪائنات جو تصور.

هر وات، ٻاڻ هئي ۽ راکاس چوڏسا هو،
اڀري اچي پيو ٿو اُن رات جو تصور.

پورا ڪري هلي وئي، هڪ اوچتو حسينا!
جيڪو هيو مون جوڙيو، جذبات جو تصور.

تي گهوٽ چنڊُ ڄڻ هُو، آيو نديءَ ۾ آهي،
تارا پيا ڏين ٿا، بارات جو تصور.

اجرو اڃا به انجم! ساڳيو جُڳن کان دائم
”تنهنجي اکين ۾ آهي پريات جو تصور“

**

طرحي غزل

سُرُ پيار جا سهيڙي
رنگ ٿي هوا سهيڙي.

ٽڪجي پيو وقت آهي،
جڳ جي ڪٿا سهيڙي.

گلڙن جي پوک مان ٿي،
خوشبو هوا سهيڙي.

ٿي دوست، رڪُ نه دل ۾،
ايڏي دغا سهيڙي.

ڏي ماءُ پئي بچن ڪي،
پنهنجي دعا سهيڙي.

تو سمنڊُ چنڊ، تارا،
آڪاس جا سهيڙي.

مرضيءَ سان پُلُ به پنهنجي، سگهجي نه جي خدايا!
ايڏي نه ڏي اسان کي، تون بي وسي خدايا!

هر آدميءَ کي آهي، بس درد دائمي ۽،
باقي خوشي رهي ٿي، پُلُ عارضي خدايا!

بارود سرحدن کان باهيون کڻي اچي ٿو،
دوزخ بڻي سڄي تنهنجي سرشتي خدايا!

هڪ هڪ گهڙيءَ سان جهيڙي ٿڪجي پيو مان آهيان،
موتائي وٺ تون مونکان، هيءَ زندگي خدايا!

دنيا جي هرندي، ۽ درياھُ پي وڃن سان،
پوري نه سمنڊ جي ٿي، ته به تشنگي خدايا!

جيون سڄو ئي صحراءِ ڪو چانورو نه آهي،
پنهنجي نصيب ۾ آ، ڇو ڌرتي خدايا!

ڪاٺي پري نه گهرجي، ڪا حور ڏي نه پل تون،
هڪ ئي فقط گهران ٿو، هوءُ چوڪري خدايا!

پنهنجو مزاج سڀ کان ڪيڏو الڳ ٿلڳ آ،
دنيا لڳي سڄي هيءُ ٿي اوپري خدايا!

جاڏي نظر وڃي ٿي، اونداهُ ئي اڳيان آ،
”ڪيڏانهن هلي وئي آ، ڏس روشني خدايا“

**

اوچتو ڪلهه بي ڪفن منهنجون اڪيون،
تي مٽيءَ ۾ ويون دفن منهنجون اڪيون.

شام ڌاري هڪ نڪوري خيال ۾،
ٿيون چمن تنهنجو بدن منهنجون اڪيون.

من سڄو ڌرتيءَ جيان پسندو رهيو،
جيئن برسيون ٿي گگن منهنجون اڪيون.

ڄڻ صدين کان ڪامڻيءَ جي آ رهيو،
عشق جو هڪڙو وطن منهنجون اڪيون.

سڀ پڪي آزاد ٿي اُپ تي اڏن،
ٿيون گهرن ”انجم“ امن منهنجون اڪيون.

دل جي لڳيءَ جو منظر وسري نه ٿو اڃان،
هڪ عاشقيءَ جو منظر وسري نه ٿو اڃان.

خاموش شهر جي هر رستي تي چنڊ جي،
آوارگيءَ جو منظر وسري نه ٿو اڃان.

چاٽيءَ مٿان جا هن جي، ويئي چمي ڏئي،
تنهن مينهن ڪٽيءَ جو منظر وسري نه ٿو اڃان.

رنگين شام، اُپ تي اڏندا پڪي رهيا،
سامهو نديءَ جو منظر وسري نه ٿو اڃان.

گذري صديون ويون پر، اڄ ڏينهن تائين پي،
هڪڙي گهڙيءَ جو منظر وسري نه ٿو اڃان.

انجم! اداس گم سُم، پارڪ ۾ هيڪلي،
ڪنهن ڪامڻيءَ جو منظر وسري نه ٿو اڃان.

رات مان ڏسان ٿو خواب ۾،
واءُ ٿي رُٿان ٿو خواب ۾.

ٿي ڪڪر جي گهوڙي تي سوار،
توڏي مان اڃان ٿو خواب ۾.

چنڊ جي مٿان آ روشني،
۽ غزل لکان ٿو خواب ۾.

آب مان ويو ٿي سمنڊ آ،
ايترو روٽان ٿو خواب ۾.

تنهنجي ريشمي بَدَنَ مٿان،
مينهن ٿي لهان ٿو خواب ۾.

حسين روز ڪيترا حجاب ٿا تڙن اڃا،
اسان جي دل مٿان سوين گلاب ٿا تڙن اڃا.

زمين تي نه پير هن، اڏامندا وڃون پيا،
خمار نينهن جا نوان، شباب ٿا تڙن اڃا.

گهڻو اڳي گهڻو اڳي، چتو اڃا به ياد ٿم،
چميو هو ڪنهن جي نورَ کي ثواب ٿا تڙن اڃان.

ڪلان ته دل ڪلي نه ٿي، روئان ته دل مڃي نه ٿي،
نئي نئي ته روپ ۾، عذاب ٿا تڙن اڃا.

جڏهن به پنهنجي نانوَ کي رکي ڇڏيو سوال ۾،
اڪين ۾ ڪامڻيءَ جي جواب ٿا تڙن اڃا.

ڏنم جو ڪالهه اوچتو ڪڍي هٿن ۾ اي مني!
ڏنا جي مونکي تو هيا گلاب ٿا تڙن اڃا.

انجم! قدم قدم اڳيان، رهي رڳوئي بات ته به،
اڪين ۾ سوجهرن جا ڪي خواب ٿا تڙن اڃا.

نئين صبح جي نئين روشنيءَ جو وطن،
خوشبو خوشبو سڄو شاعريءَ جو وطن.

اڄ به ريتن جي دوزخ جي آڙاھ ۾،
ٿو سڙي اڳ جيان نينگريءَ جو وطن.

عارضي ٿو ملي سڀ کي جيون هتي،
آ مٽي ئي اصل آدميءَ جو وطن.

آسمان کان مٽي نئين جهان ۾ نئون،
مون ڏٺو خواب ۾ ڪامٽيءَ جو وطن.

نقشو دنيا سڄيءَ جو ٻڌائي پيو،
سمند ئي آ رهيو هر نديءَ جو وطن.

شال اجرن رنگن ساڻ دائر رهي،
تنهنجي وارن ۾ تنهنجي سڳيءَ جو وطن.

عشق جي هر ڪهاڻي ڏسي ٿي پئي،
درد آهي رهيو عاشقيءَ جو وطن.

**

طرحي غزل

ڇا ڇا ته خيالن ۾ احساسُ کڻي آئي،
ڀاڪرَ ۾ سهيڙي هُوءَ آڪاسُ کڻي آئي.

تاريخَ گواهه آهي، منشورَ لتاڙي سڀ،
جُڳَ جُڳَ ۾ سياستَ آ، افلاسُ کڻي آئي.

تنهائي تي جُهونگاري، سارُن جون ڪويتائون،
هِنَ ويلَ هوا هُنَ جو، آ واسُ کڻي آئي.

بي خوفُ پڪي اُڏندا، آزادُ هوائن ۾،
نئينَ باڪَ، نڪورو آ وشواسُ کڻي آئي.

وارن ۾ اچي هُنَ جي، ٿو واءُ سڳي ڇوڙي،
رُتِ رنگِ ئي هِنَ پيري، ڪجُهه خاصُ کڻي آئي.

ساڙ ڪائي ٿو سڙي پاڙو سڄو،
روز ٿو ڳالهيون گهڙي پاڙو سڄو.

عشق جي الزام ۾ پنهنجي خلاف،
شام ٿيندي ٿو مڙي پاڙو سڄو.

ذات جي ننڍڙين انائن جي ڪري،
پاڻ ۾ پيو ٿو وڙهي پاڙو سڄو.

هوءَ جڏهن نڪري ٿي گهر مان اوچتو،
ٿو ڳلابن جان تڙي پاڙو سڄو.

ڪيئن اچي توڙي هلي ”انجم“ مني!
تھمتن سان ٿو تڙي پاڙو سڄو.

نوان هوءَ خمارن سندا کيت ڪيڙي،
اکين ۾ وئي پيار جا کيت ڪيڙي.

ستن آسمانن جي دوريءَ تان اچ پي،
جهان لاءِ پيو ٿو خدا کيت ڪيڙي.

سويري اُتي وردُ ساري ڏٺيءَ جو،
گلن جا پئي ٿي هوا کيت ڪيڙي.

اُهو سچُ آهي اڳي جان اسان ۾،
اڃا پي پئي ڄڻ انا کيت ڪيڙي.

وڃي پاڻ بک ۾ پيو پاھ ٿيندو،
سدا رزق جا جنهن ڏنا کيت ڪيڙي.

ڏسي گيلريءَ جي مٿان چنڊُ انجم!
خيالن ۾ ٿو خيال جا کيت ڪيڙي.

**

سجَ لٿي کان هلڪا هلڪا خيمي ۾،
ڪنهن جا گونجن پيا ٿا سڌڪا خيمي ۾.

روئي روئي نيٺ ڪري ويا نندِ آخري،
پيٽ بڪايل ڪنهنجا ٻچڙا خيمي ۾.

پنهنجي ٻارن جي آئيندي تي ويهي،
هڪڙي ماءُ ٿي سوچي تنها خيمي ۾.

اڏندي آپ تي روز جهازن کي ڏسندي،
ننڍڙو نينگر جوڙي سڀنا خيمي ۾.

آڏي رات اگهاڙا پنهنجا نيٺ ڪڍي،
چنڊ پيو ٿو پائي ليٽا خيمي ۾.

ڪاري رات وڪوڙي ويئي انجمن آ،
ڪونه ٻريا چو آهن ڏيئا خيمي ۾.

شهر جا سارا هئا رستا ٽڪل،
پيا اڪين ۾ پيا هئا الڪا ٽڪل.

اوچتو جئن ئي ٿياسين روبرو،
ڪيترا پنهنجا هيا لهجا ٽڪل.

ٿي جدا هڪ شخص کان ائين ٿو لڳي،
چڻ ته آهن هاڻ سڀ لمحا ٽڪل.

ٿوڙو اڳتي هلي رُڪجي ويا،
ڪيترا ها ويجهڙا رشتا ٽڪل.

پڻ مٽي کان پوءِ ڪراڙيءَ ماءُ وٽ،
بس ويا رهجي فقط سڌڪا ٽڪل.

ساپيان ماڻي نه انجم ڪا سگهيا،
پنهنجي نيڻن جا رهيا سڀنا ٽڪل.

**

ائين اچي پئي اڃ هوا کڙڪيءَ منجهان،
ڪا ڏٺي ڄڻ ٿي صدا کڙڪيءَ منجهان.

هوءَ نه آهي پوءِ پي هُن جي پئي،
ٿي اچي خوشبو اڃا کڙڪيءَ منجهان.

شاعريءَ جا اوچتو طوفان ۾،
ويا اڏامي سڀ پنا کڙڪيءَ منجهان.

رات ڪاري ڄڻ اچي مونڪي ڏيئي،
ٿي نياپا باڪ جا کڙڪيءَ منجهان.

هڪ حسينا پئي سَتي ڪمري ۾ آ،
چنڊ ٿو پائي ليئا کڙڪيءَ منجهان.

جڳ لتاڙي روز ٿي مونسان ڪري،
هُن جون ڳالهيون پئي هوا کڙڪيءَ منجهان.

هت هلائي اوچتو انجم روئي،
هن ڪيو هو الوداع کڙڪيءَ منجهان.

وقت کي ڪيڏو لتاڙي حادثا،
تا وڃن سڀ ڪجهه اُجاڙي حادثا.

هر گهٽيءَ، رستي پُنيان ماڻهوءَ جي،
پيا هلن تا ڄڻ ته تاڙي حادثا.

جن جو پُلجي پي نه ڪڏهين ٿيو گُمان،
مون ڏٺا اهڙا الاڙي حادثا.

نقش ئي متجي وڃن سارا پيا،
تا ڇڏن جيون چيهڙي حادثا.

ڪيترا ڪهڙا ٻڌايان او سڪي!
جي ٿيا تنهنجي ها پاڙي حادثا.

ڇو لڳي هر موڙ تي ”انجم“ کي ٿو،
پاڻ کي ويا هن هي جهڙي حادثا.

مختصر ڪيترو قصو هوندو،
جنهن ۾ هڪ درد ئي رڳو هوندو.

سو حياتي وري وري گهرندو،
جنهن کي تو پيار مان ڏٺو هوندو.

لفظ تنها ڪندا وڃن مونکي،
هو جڏهن پي آ روبرو هوندو.

هي جا سنسار سونهن ورتي آ،
تنهنجي اک جو ئي معجزو هوندو.

تنهنجي آواز مان ڦٽي سائڻ!
لفظ خوشبوءِ ٿي ويو هوندو.

جيڪو تو لاءِ رکي مدائي ٿو،
شخص ڪيڏو اهو برو هوندو.

ڪهڙو جيون پلا گذاريندو،
خاک جنهنجو ٿيو آجهو هوندو.

زلف تنهنجا ڇهي جا اچي ٿي هوا،
رقص ٻو بي خوديءَ ۾ ڪري ٿي هوا.

شام تاريءَ جي وڻ تي پنن کي ڏسي،
ٿو لڳي ڄڻ ته توکي سڏي ٿي هوا.

پاڻ کي ڪيترو سرهو سمجهي پئي،
تنهنجي در کان جا گذري وڃي ٿي هوا.

تون نه آهين ته مايوس ٿي سانوري!
اک ۾ ڳوڙها کڻي پئي گهمي ٿي هوا.

من وياڪل ۽ منظر لڳن سڀ اداس،
هيءَ الائي ته ڪهڙي گهلي ٿي هوا.

ڪائي حسرت کڻي ڪن جڳن کان وٺي،
دربدر ڄڻ ته ٿي هيءَ رُلي ٿي هوا.

تنهنجي ساهن جا آواز جئن ٿي ٻڌي،
رات ڀر پوءِ رکجي پوي ٿي هوا.

ائين مٺي! پنهنجي ڪهاڻي تي وئي،
زندگي پنهنجي ڪهاڻي تي وئي.

سمند جي پاڪر ۾ ناهي چنڊُ ٿيو،
ساجهري پنهنجي ڪهاڻي تي وئي.

آنءُ رانديڪو مٽيءَ جو ئي هيس،
۽ مٽي پنهنجي ڪهاڻي تي وئي.

ڪيئن الائي ڳوٺ ساري ۾ وڃي،
هيءُ چٽي پنهنجي ڪهاڻي تي وئي.

ڪيترا رشتا رکي مون سان سڪي!
ساڻ تي پنهنجي ڪهاڻي تي وئي.

ڪيتري چالاڪ، سهڻي، سيبتي،
چوڪري پنهنجي ڪهاڻي تي وئي.

ڪانه برسي بوند ”انجم“ پاڻ تي،
ڌرتي پنهنجي ڪهاڻي تي وئي.

پنهنجي محبت اها اڃا تائين،
توڙي آهيون جدا اڃا تائين.

وار تنهنجا ڇهي هئي نڪتي،
مست آهي هوا، اڃا تائين.

مونکي ماري به ٿا رکن مون لاءِ،
دوست دل ۾ دغا اڃا تائين.

ڄڻ ته گهاٽي منجهان بلاول جي،
ڪا اچي ٿي صدا اڃا تائين.

هڪڙو پل پيار تو ڏنو جيڪو،
ڪونه وسريو اڃا اڃا تائين.

ڪونه ٿي ڇو قبول ”انجم“ جي،
ڪابه هڪڙي دعا اڃا تائين.

جڏهن به ڪو ويساهه ڪسي ٿو،
ائين لڳي ڄڻ ساهه ڪسي ٿو.

تنهنجو هيل وڇوڙو مون کان،
جيئن جو ارواح ڪسي ٿو.

اچو اچو تحريڪو جوڙيون،
سندو هو درياھ ڪسي ٿو.

هڪ ڏينهن واپس نيٺ حياتي،
ماڻهوءَ کان الله ڪسي ٿو.

**

اڄ به وينگس جون سرهاڻيون جاڳن ٿيون،
بند ڪمري ۾ ڪيئي يادون جاڳن ٿيون.

چيرن جي آلاپن سان هوءَ اچڻي آ،
اوسيٽري ۾ ڪاريون راتيون جاڳن ٿيون.

لفظن کي اوجاڳا آهن سالن جا،
ڳوٺ سڄي ۾ پنهنجيون ڳالهيون جاڳن ٿيون.

آئيندي جي ڪائي سُڌ ئي ڪونه اٿس،
ٻارَ جي مَنَ ۾ اجريون مستيون جاڳن ٿيون.

واءِ گهلي تو پاڻ سان گڏ راکاس ڪٿي،
خوف منجهان سڀ شهر ۽ وستيون جاڳن ٿيون.

بنگلا سارا ننڊ ڪري ويا گهري هن،
لاڳيتيون ئي ڪچيون بستيون جاڳن ٿيون.

جئن جئن ڪوليون ”انجم“ آهن اڄ تائين،
ڪونه ستيون هن اکيون پنهنجون جاڳن ٿيون.

آهي رنگين سارو خاص ڳوٺ جو،
دلڪش حسين لڳي آڪاس ڳوٺ جو.

جنهن وقت جوش مان ڳيرو اُٿيو هيو،
سرجي پيو نئون اتهاس ڳوٺ جو.

برسات جئن پئي، وڻ ۽ ڀتين مٿان،
آئي هوا ڪڍي هئي واس ڳوٺ جو.

مصروف شهر ۾، اڀري پيو سدا،
اجري صبح جيان احساس ڳوٺ جو.

جنهن کي مڃيو اسان، ماڻهو ڪري اهو،
ڪائي ڪُتي جيان ويو ماس ڳوٺ جو.

ڪنهن سوڳ جيان آهي اندر جي اڪيلائي،
پاڪر ۾ پري روئي، هر روز ٿي تنهائي.

ايڏي ته رهي آهي، مصروف حياتي جو،
جڳ سان نه سگهي ٿي آ، پنهنجي ڪا شناسائي.

محسوس ڪيان خود ڪي، ٿو هاڻي پتر وانگي،
پائيندي وڃي مونڪي ٿي سمنڊ جي گهرائي.

ڪو وقت به ميساري پيڙا نه سگهيو پنهنجي،
هڪ چيت چڙهي ڄڻ پئي دل ۾ ٿي اڃا ڪائي.

خاموش فضا ۾ اڃ هيءُ واءُ خمريل آ،
اڻڄاڻ اداسي ڪا، آ شام ڪڍي آئي.

هڪ ياد اچي پيئي، ناڪام محبت جي،
پاڙي ۾ وڃي ڪائي، جڏهين به ٿي شهنائي.

ڪيڏو به اڏاڻو پر، اُپ تي نه پڪي پهتو،
اڪري نه سگهيو انجم! آڪاس جي اوچائي.

**

رهيو هڪڙو اونداھ ڪارو هئو،
سڄو پنهنجو جيون مونجھارو هئو.

لڳو رات بيني نديءَ جي مٿان،
ستارو ستارو اُچارو هئو.

هجر جي جيئن شام آئي هئي،
۽ غمگين سارو نظارو هئو.

جيئن سانوريءَ وار چوڙيا پئي،
هوا چيڙيو ٿي نغارو هئو.

اسان کي نصيبن ۾ هڪڙو دفعو،
مليو تهڪ شايد اُڌارو هئو.

ڪڏهن وقت مونسان، ڪڏهن مون وري،
ڪيو هڪ ٻئي سان گذارو هئو.

اُتي پنهنجي ڪشتي ٻڏي وئي، جتي،
”اڪين جي اڳيان ئي ڪنارو هئو“

اهي ئي ڪڍي پير پنهنجا ويا،
ڏٺو جن کي ”انجم“ سهارو هئو.

طرحي غزل

ڪنهنجي ڳولها ۾ پيو لڇندو رهي،
رات ٿيندي چنڊ ٿو رلندو رهي.

اڃ به منهنجي چڻ اکين ۾ رات جو،
باه ٿي هڪ خواب ٿو ٻرندو رهي.

ڪير آهي هيءَ گيڙو ويس ۾،
جو مسافر پيار ٿو پڇندو رهي.

ڪنهن مٽيءَ جي چڻ ته رانديڪي جيان،
روز هڪڙو شخص ٿو ڀُرنڊو رهي.

ٿي پٿر ماڻهو ويو آهي هتي،
پيو ستم سهندي به کلندو رهي.

تا لڳن منظر سڀئي هاڻي اداس،
”فرقتن ۾ جيءُ ٿو جهرندو رهي“

**

طرحي غزل

تخليق کي ملي جنن وشواس جي اميري،
ماڻي وڌي اسان آ احساس جي اميري.

ڌرتيءَ مٿان سدائين ظاهر ڪري ٻيهر ٿا،
هي چنڊ، هي ستارا، آڪاس جي اميري.

هر دؤر جو مصنف حيران ٿي جهان ۾،
ڳائي ٿو سنڌ! تنهنجي اتهاس جي اميري.

ٽوڙي جو زندگيءَ سان جهيڙي پوي ٿو ٽڪجي،
انسان سان رهي ته به ٿي آس جي اميري.

صحرا ۾ باهه وانگي سورج ٻري رهيو هو،
چوڏس زمين تي هئي بس تاس جي اميري.

هن شام جو هي منظر، ٿڌڙي هي هير هلڪي،
ارپي خيال کي ٿي ون واس جي اميري.

**

تيزيءَ سان ڊوڙ پائي، اڄ تو جديد دؤر،
ڏسجي ته ڇا تو ماڻي، اڳتي مزيد دؤر.

تنهنجي جهان تي اي خالق جهان جاءِ
قابض رهيو سدائين، آهي يزيد دؤر.

بازار ۾ اڳي جان، ڏسجو ته واک تي،
ويندو وري وڪامي ٿيندو خريد دؤر.

رڪ آس کي اجاري، پختي يقين سان،
ٿيندو ختم هي آخر، جڳ تان پليد دؤر.

مصروف زندگي آ، ڪنهن کي نه واند آ،
اهڙو اچي ويو آ انجم! شديد دؤر.

ڪهڙا ٿا عشق ۾ هي مرحلا اچن،
تون ٿي وڃين، پنيان ٿا زلزل اچن.

ڏسجانءِ پيار ۾ ويندا لتاڙجي،
پل ڪيترا به سامهون دائرا اچن.

ڪيئن آدمي ڪري سي پار جيڪڏهن،
ٿا آسمان جيڏا فاصلا اچن.

ڪنهن ڪنهن جو پاڻ آڌرپاءُ ڏس ڪيون؟
هر موڙ درد جا ٿا قافلا اچن.

هڪڙا نه حلُ ٿيا، بيا ڪيترا نوان،
پيا زندگيءَ اڳيان ٿا مسئلا اچن.

طرحي غزل

جيڪا گهڙي به ڌار ٿي رهي،
هيءَ زندگي بيزار ٿي رهي.

مون تي ميار تي ميار آ
۽ پاڻ بي ميار ٿي رهي.

اُڪري ٿي آسمان کي وڃي،
ڇا خيال جي اڏار ٿي رهي!

جِتَ ڪو ڏسي نه ٿو سگهي، اُتي،
فنڪار جي نهار ٿي رهي.

ڪنهن جي به هٿ ۾ دوستو ڪٿي،
هن وقت جي مُهارَ ٿي رهي.

ڪيتري عاجزي ٿي رڪي،
مرتبو عاشقي ٿي رڪي.

عشق جي لات ٻاري سدا،
روح ۾ روشني ٿي رڪي.

رات جو پاڪرن ۾ پري،
جڻ نڍي چاندني ٿي رڪي.

زندگيءَ جي قبر جي مٿان،
آس ٻاري بتي ٿي رڪي.

اڳ جيان اڄ به هوءَ ڪاڻهي!
سونهن ۾ تازگي ٿي رڪي.

دل وساري سمورو جهان،
ياد هڪ چوڪري ٿي رڪي.

بيوسيءَ جي ته پڃري ۾ هوءَ،
قيد مَن جو پڪي ٿي رڪي.

تون نه آهين ته هر موڙ تي،
رنجشون زندگي ٿي رڪي.

طرحي غزل

وقت سان ڇا ڇا نظر ايندا رهيا،
بدلجا نقشا نظر ايندا رهيا.

ٿيو نه سنڌ جي درد جو ڪوئي علاج،
خالي بس جلسا نظر ايندا رهيا.

اوچتو ريليءَ مٿان گوليون وسيون،
”چو طرف سڌڪا نظر ايندا رهيا“.

رات جو هڪڙي نديءَ ۾ پاڪرين،
چنڊ سان تارا نظر ايندا رهيا.

هرسو ڪوهيڙو هيو چانيل رڳو،
ڏنڌلا رستا نظر ايندا رهيا.

وقت مرڪون ويو ڪسي ماڻهن کان هو،
غمر ۾ سڀ چهرا نظر ايندا رهيا.

جيسيتائين ديد پئي پنهنجي پڳي،
سامهون صحرا نظر ايندا رهيا.

دير تائين رات جو ڪجهه ڏهر ۾،
تمڪندا ڏيئا نظر ايندا رهيا.

اُچُ ته ”انجم“ تنهنجي ساري شعر جا،
زخمي جڻُ جملا نظر ايندا رهيا.

طرحي غزل

زندگي ٽڪجي پئي آ پند ۾،
تي پيا هن ساهه ساڻا سوڳ ۾.

روز لڙڪن ساڻ پنهنجا نينگري!
پئي پُٺائي تي وهڻا سوڳ ۾.

تي مٽيءَ ۾ ويو دفن پيارو سعيد⁽¹⁾
آءُ روئون لاڙڪاڻا سوڳ ۾.

رات پوڙهي ٿي وئي، آئينءَ نه تون،
جانُ سڀ ڏيئا اُجهڻا سوڳ ۾.

هڪڙو مومل کي ويو ماڻي فقط،
رهجي ويا باقي ها راڻا سوڳ ۾.

(1) سعيد ميمڻ جي نانءُ

روز ماري روز جيئاري پيو،
وقت ڪهڙا ڏيک ڏيکاري پيو.

تيز ٿو طوفان چو ٿيندو وڃي،
هُو جڏهن پي ڪو ڏيئو ٻاري پيو.

توڙي جو ماري، وساري ٿو ڇڏينس،
پوءِ پي توکي اڃا ساري پيو.

زندگيءَ کان ڪيترو هو تنگ ٿي،
زندگي مجبور ائين گهاري پيو.

جئن چَوَن ماڻهو پيا، کاتي ائين،
گهڻا ڪوئي وقت ميساري پيو.

ڪنهن وڏي ئي چوٽ کان گذريو هوندو،
ڪير ٿو ائين لڙڪ نه ته هاري پيو.

آءُ ھلون سڀ پاڻ ٻئي رستا ڇڏي،
خيال، سوچون ۽ سڀئي سڀنا ڇڏي.

بند نيٽن ۾ الائي ڪيترا،
رات ويئي خواب آوارا ڇڏي.

ڪيئن سمجھان پاءُ وانگي، جو وڃي،
لوپ خاطر خون جا رشتا ڇڏي.

شل نه ڪنهن تي وقت اهڙو پي اچي،
جو وڃن ماڻهوءَ کي پنهنجا ڇڏي.

سوجهري تائين هليا گڏجي هئا،
ٻاٽ ۾ پنهنجا ويا پاڇا ڇڏي.

خبر آهي ڪو نه ساريندي ڪڏهن،
دل نه ٿي پنهنجي مگر الڪا ڇڏي.

زندگيءَ کي نڪورو حوالو ڏئي،
عشق، ويو ڏانءُ آهي نرالو ڏئي.

اُچُ به تاريخ زنده رکيو ٿو اچي،
سند کي جان پنهنجي جبالو ڏئي.

پاڻ پنهنجا رکون لفظ قيدي ڪري،
ڪيستائين زبانن تي تالو ڏئي.

چوڏسا کان پڪيڙي پيو روشني،
پيارُ جيون کي ويو آ اُجالو ڏئي.

هونئن به مرڻو آ ”انجم“ مرڻ کان اڳي
آ هلون پاڻ جيون کي نالو ڏيئي.

ڏٺوسين آزمائي هر دعا تائين،
نه پهتي ڪا صدا پنهنجي خدا تائين.

الائي ڪير گذري ويو هتان آهي،
وئي خوشبوءِ آ وڪري هوا تائين.

خدا تن جي دعائن کي اگاهج تون،
نه ٿو پهچي سگهي جيڪو دوا تائين.

زمانو وير پل پاڙي پيو پنهنجا،
اسانجو پيار آ مذهب اڃا تائين.

نتيجو ڇا به پوءِ نڪري ڪٿي انجمر!
ويون ٿا عشق جي اڇ انتها تائين.

رهندي سدا مسافر،
آهي هوا مسافر.

ڪيسين الائي ويندو،
اڳتي اڃا مسافر.

ڪيڏا ڪري هليو ويو،
هو فاصلا مسافر.

هڪ هڪ دغا جي عيوض،
ڏيندو دعا مسافر.

اڄُ ياد ڪنهن کي ناهي،
تي ويو فنا مسافر.

ٿڪجي پيو آ انجم!
گولي خدا مسافر.

**

جهڙو مزاج پنهنجو،
ناهي سماج پنهنجو.

هر دؤر جو رهيو آ،
هڪڙو رواج پنهنجو.

اهڙو عمل ڪجي جيئن،
سڌري سماج پنهنجو.

هڪ هڪ طبيب چئي ٿو،
ناهي علاج پنهنجو.

انجم! ضرور ڪوشش،
ماڻهندي تاج پنهنجو.

ڏسندي اکين سان پنهنجي حيران ٿي وياسين،
هڪ عشق جي ڪري ئي انسان ٿي وياسين.

ڪوئي ڪڪر نه برسيو، گذري صديون ويون هن،
هي روح رڻ لڳي ٿو، ويران ٿي وياسين.

هڪ خواب ۾ ڏسان ٿو تون مان هوا ۾ اُڏندي،
ڪلهه رات چنڊ تي ٻئي مهمان ٿي وياسين.

توڪي سگهيو نه ماڻي هيڏي خلوص هوندي،
ائين وقت جي اکين ۾ ارمان ٿي وياسين.

هاڻي رنگين ڪوئي، منظر لڳي نه ٿو چو؟
هيڏي وڏي دنيا ۾ سنسان ٿي وياسين.

جا پتر وانگي لڳي ٿي چوڪري،
سا مندر وانگي لڳي ٿي چوڪري.

پاڻ تي سوچي جڏهن ٿي، پاڻ کي،
ڪنهن ڪنڊر وانگي لڳي ٿي چوڪري.

خُونَ جي عيوض ۾ پرڻيل، ماءُ کي،
ڪنهن قبر وانگي لڳي ٿي چوڪري.

چوڏسا هڪ شورُ آهي، شورُ ۾،
خالي گهر وانگي لڳي ٿي چوڪري.

آنءُ ڌرتي آهيان، منهنجي مٿان،
هوءَ امير وانگي لڳي ٿي چوڪري.

صبح جي تازن گلابن وچ ۾،
هڪ عطرَ وانگي لڳي ٿي چوڪري.

**

پاڻ دفنايا هئا پنهنجا اکين ۾،
ڪيترائي بي ڪفن سڀنا اکين ۾.

مون ڪلڻ چاهيو هُيو استيج تي پر،
خود به خود آيا تري ڳوڙها اکين ۾.

روز هڪڙي ڪا نئين تصوير ٺاهي،
زندگيءَ جي آسرا رهندا اکين ۾.

آءُ موتي ماڳ پنهنجي تي سڪي تون،
شام تي وئي، ٿا لڙن پاڇا اکين ۾.

ننڊ ۾ اُڀري اچي نئون سڄُ ٿو پيو،
رهجي ويا هر رات اوجاڳا اکين ۾.

عمر سان گڏجي هليا ”انجم“ سمورا،
درد تي آهن ويا پوڙها اکين ۾.

هو هليو ويندو هميشه لاءِ ڏسجانءِ،
ڪونه پوءِ ايندو هميشه لاءِ ڏسجانءِ.

هو چريو آءِ ۽ چري هڪ چوڪريءَ تي،
زندگي ڏيندو هميشه لاءِ ڏسجانءِ.

هوءَ نه ٿي سمجهي ته هي پنهنجي وچوڙو،
روح روليندو هميشه لاءِ ڏسجانءِ.

پل سڀئي مالها ڪري هو زندگيءَ ۾،
پيار پوئيندو هميشه لاءِ ڏسجانءِ.

جو لکي ٿو گيت ”انجم“ جڳ سڄو ئي،
گنگنائيندو هميشه لاءِ ڏسجانءِ.

ڪيرُ اهو ٿو ڄاڻي دوست!
صبح نئون ڇا آڻي دوست!

ويجهو هوندي پي هڪ ٻئي کي،
سگهياسين نه سُڃاڻي دوست!

“تنهنجو ٿيندو ڪونه ڪڏهن هو”
سچ چيو هو سياڻي دوست!

هر اک جو سپنو حق آ، پر،
سايان ڪا ڪا ماڻي دوست!

منُ ابهر ٿي پيو آهي،
اچ هاڻي جو هاڻي دوست!

روزانو سانڍي رکندو هان،
اچ جو دردُ سياڻي دوست!

**

مون سان منهنجو ڄڻ ڳالهائي پاڇو ٿو،
ڇو پنهنجو ئي اڄ گهٻرائي پاڇو ٿو.

من ۾ هڪڙو اڻڄاتو ڪو غم آهي،
روئي پنهنجو پاڪر پائي پاڇو ٿو.

آنءُ وڃان ٿو جاڏي، منهنجي پاسي مان،
اڳ ۾ اڳ ۾ وڪ وڌائي پاڇو ٿو.

توڏي ايندي رستي رستي ۾ جانان!
پيار مان ڪيڏو پاڻ کي ٺاهي پاڇو ٿو.

شال نه جيون ۾ ڪڏهين پل اوندهه ٿي،
پنهنجو پي پوءِ ساٿ ڇڏائي پاڇو ٿو.

پوءِ به ڳوٺ سڄي جو موضوع ”انجم آ،
توڙي پنهنجو روز لڪائي پاڇو ٿو.

هلي احساس کان اڳتي،
ڏسئون آڪاس کان اڳتي.

خبر ناهي ته ڇا آهي،
اڃا راکاس کان اڳتي.

لهي ويو گهاٽ آ هڪڙو،
جسم جي ماس کان اڳتي.

اچي کُجه پي نه ٿو هاڻي
نظر بنواس کان اڳتي.

ويا گذري آهيون انجم!
اسان هر آس کان اڳتي.

رستو رستو سانجهي ڌارا،
اُڪ کي الڪو سانجهي ڌارا.

هلندي هلندي ساڻ چني ويو،
پنهنجو پاڇو سانجهي ڌارا.

“ڪيسيتائين قيد ۾ رهندس”
پنچيءَ سوچيو سانجهي ڌارا.

ڪيرُ اچي کڙڪائي دل جو،
دروازو ٿو سانجهي ڌارا.

روئي پنهنجو ماءُ ڪراڙيءَ،
گپرو ساريو سانجهي ڌارا.

“انجم” ويني آلاپيو پئي،
واءُ ۾ سڌڪو سانجهي ڌارا.

سوچيان پيو جي پنهنجي، هوءِ پوپري نه ٿيندي،
هيءَ زندگي ڪڏهن پي پوءِ زندگي نه ٿيندي.

دنيا سڄي ڏسي دل، هي فيصلو ڏنو آ،
هُن جهڙي ڪابه جڳ ۾ بي چوڪري نه ٿيندي.

هي بي لغام ماڻهو، تيسين مڙي نه مڙندا،
جيسين هنن سان ذاتي ڪا دشمني نه ٿيندي.

جيسين نه پاڻ گڏجي، ٿا لاث ڪائي ٻاريون
اي ديس جا جبالو، ڪا روشني نه ٿيندي.

ڪيڏي به هاڻي انجم! سُهي گهڙي اچي پُل،
هُن ساڻ پَرَ گذاريل جهڙي گهڙي نه ٿيندي.

سڪيءَ جي سار چوڌاري،
مڙي مهڪار چوڌاري.

اُگهاڙا پير هن پنهنجا،
وڇايل خار چوڌاري.

پڪي خاموش ٿي ويا، جن
ڪليا هٿيار چوڌاري.

هلي ايندينءَ ته ٿي پوندي،
وري هُٻڪار چوڌاري.

اچي ڪوئي ڏسي، دل جي،
ويا ٿي ڌار چوڌاري.

ترن ٿيون حوض ۾ بدڪون،
ڪيڏن ٿا ٻار چوڌاري.

اٿم هيءَ آس، ڌرتيءَ جي،
ڏسان مهڪار چوڌاري.

ڏور ڏاڍو اڃان ماڳ آهي پري،
پير ٽڪجي پيا پنڌ ڪيڏو ڪري.

چنڊ خاموش ڏک مان مٿان ٿو ڏسي،
لاش درياھ ۾ هي ٿو ڪنهن جو تري.

ڌار تن کان عمر گهارجي ڪيئن ڀلا،
جن سواءِ ڪابه هڪڙي نه ساعت سري.

روز ٿو زندگي پنهنجي گروي رکي،
روز جيون پيو وياج ڄڻ ٿو پري.

واڻ خوشبو بدن جي ڪٽي ڄڻ اچي،
تئين ٿو چوڪرو ساهه ٽڌڙا پري.

ڇو نه مورڪ اهو تون هي سمجهي پيو،
ڪونه ٿو وقت گذريل ڪو واپس وري.

ڪلھ رات جو جُدا سڀ رستا ڪري هليو ويو،
پنهنجو اسان کي پاڇو تنها ڪري هليو ويو.

اڄ ڏينهن تائين مند ڪا، آئي نه راس آهي،
هڪ مند ۾ هو مون سان ڇا ڇا ڪري هليو ويو.

هُنَ جي نظر ۾ ڪوئي، اهڙو ڪمال هو جو،
منهنجي رنگين ساري دنيا ڪري هليو ويو.

گذريو جتان جتان هو، سرهي تي وات ويئي،
هرسو هڳاءُ سارا رستا ڪري هليو ويو.

چاليهه سال تي ويا، پنهنجي عمر جا انجم!
ڇهري تي درڏ پنهنجا پاڇا ڪري هليو ويو.

سڀ ڪجهه چئي اسان اڄ رستو جدا ڪيوسين،
۽ ٽڙڪندڙ چين سان پئي الوداع ڪيوسين.

پڇتاءَ جو اڃا پي هڪ گهاٽو دل ۾ آهي،
توڙي جو درگذر پي ڪيئي دفعا ڪيوسين.

هر عيبَ کي وساري اڳتي قدم رکيا ها،
هڪ عشق جي لڳي پٺيان ڇا نه ڇا ڪيوسين.

ظاهر نه ٿا ڪريون سي، ڳالهيون ڪجن ويهي جي،
تن ئي اجاڙيو هو، جن کي خدا ڪيوسين.

جي ٿي سگهڻي ته مونکي بخشي مٺي تون ڇڏجانءِ،
پنهنجو نه ڪو به توسان وعدو وفا ڪيوسين.

اسانجو ساه ٿو نڪري،
جڏهن ويساهُ ٿو نڪري.

سمونڊن جي تهن تائين،
وڃي درياهُ ٿو نڪري.

اوهانجي سخت لهجي مان،
پيو آڙاهُ ٿو نڪري.

چريو ٿي چنڊ جي پويان،
چڪوري چاه ٿو نڪري.

ڏکڻ جي بند کوليءَ ۾،
خُدايا، ساه ٿو نڪري.

زندگيءَ ۾ ڌار هاڻي ٿي رهيو آ.
درد مون تي بار هاڻي ٿي رهيو آ.

ڏسجو اڄ ئي رات جو روئندو وڃي هو،
جيڪو کلندي ڌار هاڻي ٿي رهيو آ.

چنڊ ماڻڻ جي رکي خواهش سدائين،
منُ ضدِيرو بار هاڻي ٿي رهيو آ.

توسان ملندي عمر ئي مونکي لڳو آ،
ڄڻ نئون نئون پيار هاڻي ٿي رهيو آ.

ڪيچليون چوريون ڏسي هڪ چوڪرو هو،
عاشقيءَ لاءِ تيار هاڻي ٿي رهيو آ.

پنهنجي ڳوڙهن جو ئي پاڻي اڄ اسان کان،
ڄڻ ته انجم! تار هاڻي ٿي رهيو آ.

رات جي پوئين پهر ۾
چنڊ چڻ آهي گهر ۾.

سوچ ۾ چولي هئي ۽
ديد گم ٿي وئي لهر ۾.

ڌرتيءَ جي ويل آهي،
ڪو مسافر آ سفر ۾.

ڪيترا ارمان سانڍي،
زندگي لهندي قبر ۾.

ٿو ڏسان اڌ رات جو ڪو،
تمڪي تانڊاڻو ڏهر ۾.

جي لکين تون لک اي انجم!
شاعري پوري بحر ۾.

**

لڳي ٿو گهڻا ماري ٿو،
ڏٺي ايڏا ماري ٿو.

اڳهاڙي آسمان هيٺان،
تتيءَ جو تاءُ ماري ٿو.

اسان کي هڪ فقط تنهنجو،
سکي! سودا ماري ٿو.

هو بارودن سان گڏ ايندڙ،
وطن کي واءُ ماري ٿو.

نه ٿي چو هيءُ تون سمجهين،
وڇوڙو، آءُ، ماري ٿو.

نه هڪ ٻي جا سگهياسين ٿي،
اهو پڇتاءُ ماري ٿو.

**

آئي سانجهي وري سارَ جو ڪولِ دُرُ،
دل گهري پئي ٿي اظهارَ جو ڪولِ دُرُ.

ڌرتي جو مني! تيز توڏي ڏکي،
مان اڃان ٿو اڃان پيار جو ڪولِ دُرُ.

بند پوسٽ ۾ گهٽجي پيو روز ٿو،
يا خدا! هاڻي سنسار جو ڪولِ دُرُ.

وار چوڙي پئي هوءَ اجهو ڪامڻي!
اي هوا آءُ مهڪار جو ڪولِ دُرُ.

چنڊ تارو نه ڪو بات آهي رڳو،
ڏات! پنهنجي قلمڪار جو ڪولِ دُرُ.

**

زندگي درد جي ڪٿا آهي،
دل ازل کان ڳيا ڳيا آهي.

هائِ هڪڙي هي زندگي پنهنجي،
ڪيترا ٿي وئي حصا آهي.

هُنَ جو هيٺو سڄو زمانو ۽،
منهنجو هڪڙو فقط خدا آهي.

توڙي جو هُمُ خيال آهيون ٻئي،
سوچ پوءِ به جدا جدا آهي.

يا خدا! تنهنجي ڏيهه ۾ رهندي،
عمر پوڳي اسان سزا آهي.

پوءِ به وڃڙي سگهيو نه هُو مونکان،
توڙي ڪيڏو پري، جدا آهي.

پارَ ”انجم“ ڪري پُڳو جيڪا،
عشق جي سا ته انتها آهي.

**

اُميدن کان خالي حياتي اسان جي.
رهي آ سوالي حياتي اسان جي.

اوهان پيار پنهنجو ڏئي، هيءَ ڇڏي آ،
بڻائي مثالي حياتي اسان جي.

جڏهن کان وٺي عشق ماڻيو اوهان جو،
وئي ٿي نرالي حياتي اسان جي.

اوهان جي نه آهيو ته پوءِ هيڪلي هت،
آهي خالي خالي حياتي اسان جي.

سواءِ عشق جي هڪ زماني سڄي کان،
رهي بي خيالي حياتي اسان جي.

رهيو مشغلو پيار ”انجم“ سدائين،
تڏهن آ حوالي حياتي اسان جي.

جئن سڪيءَ ورتو نئون هڪ روپ آ،
دل چريءَ ورتو نئون هڪ روپ آ.

تون جڏهن آئينءَ هلي احساس ۾،
شاعريءَ ورتو نئون هڪ روپ آ.

وقت ۽ حالات سان وڙهندي سدا،
زندگيءَ ورتو نئون هڪ روپ آ.

وارَ چوڙيل ڇتِ مٿان توکي ڏسي،
چاندنيءَ ورتو نئون هڪ روپ آ.

ڄڻ ته پنهنجي ئي اندر جي اوچتو،
آدميءَ ورتو نئون هڪ روپ آ.

ڳوٺ ساري ۾ پيون ڳالهيون هلن،
”نينگريءَ ورتو هڪ نئون روپ آ“

مونکي مارڻ لاءِ ٿا ماڻهو چون،
ڇوڪريءَ ورتو نئون هڪ روپ آ.

**

چنڊ تنها اُداس رستي تي.
سارَ سڌڪا اُداس رستي تي.

ڪيرُ آهي رڪي ويو پنهنجا،
خواب، اُلڪا اُداس رستي تي.

هُن تي سوچي وڃن پيا ٿيندا،
جيءُ جذبا اُداس رستي تي.

ڇو لڳن روح کي سمورا ٿا،
اڄ نظارا اُداس رستي تي.

هوءَ جئن اوچتو هلي آئي،
گُل مهڪيا اُداس رستي تي.

ڄڻ ته رُڪجي پيا اچي آهن،
ڪيئي رستا اُداس رستي تي.

رات جو بي قرار ٿي نڪتا،
عشق وارا اُداس رستي تي.

آسمان جي ڪجهه وٽيءَ جو ماڳ هو،
خواب پنهنجي زندگيءَ جو ماڳ هو.

ڪيئن وڃي ها هڪلي جهنگل منجهان،
ڏور ڏاڍو نينگريءَ جو ماڳ هو.

ڇو لڳي مونکي ويو هڪ درد ئي،
تنهنجي منهنجي دوستيءَ جو ماڳ هو.

جو نه سمجهي مون سگهيو هن عمر ۾،
سو اُڃاتو شاعريءَ جو ماڳ هو.

جا وئي اُجرو بدن تنهنجو ڇهي،
ڇا ته ان مينهن جي ڪٽيءَ جو ماڳ هو.

اڄ اُتي ڪاراڻ آ ترسي پئي،
اڳ جو هوندو روشنيءَ جو ماڳ هو.

نين ڊاهي ئي ڇڏيو دنيا اُهو،
جيڪو من منهنجي ڌڻيءَ جو ماڳ هو.

مون ڏٺو اُپ تي مٽي اُڏندو ويو،
ڪٽ لائي تنهن پڪيءَ جو ماڳ هو.

ڇڏي هليا ويا سڀيئي، جئين ئي هڪ هُجوم ۾،
ڏني سڪيءَ جي اچي، پناهه سڪ هُجوم ۾.

چپر نه ڇانورو مٿان، ننگو سڄو ئي آسمان،
نه ڪو ئي وڻ نه ٿڻ هتي، لڳي ٿي لُڳ هُجوم ۾.

اچو اي ديس وارثو ملي ئي پنهنجي قوم جي،
غدار کي وهائيون پري ڪا مُڪَ هُجوم ۾.

جئين ئي اوچتو اچي، نظر منيءَ مٿان پئي،
ٻڌي بيهي رهيون اڪيون، اسانجون ٽِڪَ هُجوم ۾.

ڪڍو هي ميرُ مَنَ منجهان، گلائون درگذر ڪيو،
اچو ته محبتون ونڊيون، پري ڪي پُڪَ هُجوم ۾.

اُپ کي جئن درياھ ڏسي ٿو،
منهنجو مَن الله ڏسي ٿو.

ڏسجو آخر هارائيندو،
تٽندو جو ويساھ ڏسي ٿو.

اڻ ڪٽ پنهنجي سامهون هڪڙو،
اونداھ ئي اونداھ ڏسي ٿو.

ڪيڏي سوچ ڪُشادي رکندي،
پنهنجو سوڙهو ساھ ڏسي ٿو.

خيال ۾ پنهنجو ڪنڌ ورائي،
گذريل سارو ماھ ڏسي ٿو.

تون ئي هُن جي سامهون آهين،
اک ڪٽي جيڏانهن ڏسي ٿو.

چوڏس ڪائي تبديلي آ،
مون ۾ آئي تبديلي آ.

رات ڏسان مان سڀني ۾ ٿو،
باک وڇائي تبديلي آ.

تنهنجي رات بدن کي چُمندي،
چنڊ ملهائي تبديلي آ.

لمحو لمحو شاهد آهي،
وقت مڃائي تبديلي آ.

تنهنجي محبت آندي سانئڻ!
هيل الاهي تبديلي آ.

نيٺ ويو پوتار ٿي ظاهر،
ڳوٺ ۾ آئي تبديلي آ.

چو اڄ تو ۾ ائين اچانڪ،
اي تنهائي تبديلي آ.

ائين زندگي سموري گهاري ڇڏي اسان،
هر آس تو سوا هت ماري ڇڏي اسان.

تنهنجي نه نانءُ تي ڪو آڱر ڪڍي متان،
انهيءَ ڪري ئي ڳالهه هيءُ تاري ڇڏي اسان.

هڪ عشق جي سدائين پوڄا ڪري ڪري،
ماڻهو چون ٿا عمر ئي ڪاري ڇڏي اسان.

تصوير زندگيءَ جي غمگين ئي رهي،
ليڪون ڏئي خوشي آ واري ڇڏي اسان.

ايندين، ضرور ايندين، انهيءَ اميد تي،
آ لات وات وات تي ٻاري ڇڏي اسان.

ڪو بر مان آواز اچي ٿو،
اندر مان آواز اچي ٿو.

جيئن ئي گھنڊ کي واءُ ڇهي ٿو،
مندر مان آواز اچي ٿو.

جيون سورج جرڪائيندو،
اوپر مان آواز اچي ٿو.

ڪوبه فنا ٿي ڪونه ڪوي ٿو،
ڪاڳر مان آواز اچي ٿو.

اونداهيءَ کان تنگ ٿي آخر،
گهر گهر مان آواز اچي ٿو.

نوريءَ جو اڄ تائين انجم!
ڪينجهر مان آواز اچي ٿو.

ٿورڙو اڳ ۾ اُتي ويچارُ ڪر،
پوءِ استعمال ڀل اختيار ڪر.

مون قبوليو ڪونه آهي هار ڪي،
آءُ مون تي هڪ نئون ٻيو وار ڪر.

آس ڪا پوري نه ٿي پنهنجي ڪڏهن،
اي خدا! ايڏو نه بي اختيار ڪر.

عمر جو جهاڳي سفر ٽڪجي پيس،
زندگي هاڻي نه وِتر بارُ ڪر.

ڇا خبر اڳتي ٿئي ڇا حادثو،
هر گهڙيءَ جي لاءِ خود ڪي تيارُ ڪر.

جو نه ٿو ”انجم“ مڃي پنهنجو ضمير،
صاف انهيءَ راءِ جو اظهار ڪر.

ڪنهن سوچ جي فضا ۾،
اُڌران پيو هوا ۾.

پيو تو نصيب ڦٽڪي،
ناهي اثر دعا ۾.

سمجھي به ڪونه سمجھيو،
ڇا ڇا نه هو خدا ۾.

قاتل اسان رهياسين،
پنهنجي ٻئي انا ۾.

رڪجي وڃي ٿي هرڪا،
تاريخ ڪربلا ۾.

ڇالاءِ وقت گهاريون،
ڪنهن جي رڳو ڳلا ۾.

گم ٿي ويو آ انجم!
دردن جي انتها ۾.

\

ساهُ پڪيءَ جان اُڌري ويندو.
نانءُ به جڳ کان وسري ويندو.

جنهن کي تنهنجو عشق لڳي سو،
دنيا کان ئي نڪري ويندو.

ڏکيو سڪيو گذريل وانگي،
هي پي وقت ته گذري ويندو.

توکان وڇڙي هڪڙو ماڻهو،
ڏسجانءِ سائو! وڪري ويندو.

منظر پس منظر ماڻهوءَ جي،
دل تي آهي اُڪري ويندو.

تون جي هوندينءَ، جيون جو پوءِ،
لمحو لمحو اجري ويندو.

آءُ، پنهنجي هڪ نئين جوڙي دنيا.
هيءَ ڇڏيون ساري پرين توڙي دنيا.

ڌار هوندي پي رهياسين ساڻ ٻئي،
ڪيتري ڪوشش ڪئي توڙي دنيا.

ڪيسيتائين ساهه کي مٿ ۾ رکان،
تير دل ۾ روز ٿي ڪوڙي دنيا.

چؤطرف بارود آ انسان جي،
خوف ۾ بيٺي پئي ڊوڙي دنيا.

روز ئي مان پاڻ کي ميڙيان پيو،
روز ٿي مونکي پئي توڙي دنيا.

ڪو به تو جهڙو لڳي مونکي نه ٿو،
مان سڄي آيس مٺي! ووڙي دنيا.

آءُ خوشبوءِ کي ڪٿون پاڪر پري،
ڪٺ ڪٿي جيڪي سگهون پاڪر پري.

آءُ ننڍڙي لاءِ واري نم هيٺان،
ويهي ڏوراپا ڏيون پاڪر پري.

مون پري کان پئي ڏٺو، هڪ ماءُ سان،
نينگريءَ سسڪيون پريون پاڪر پري.

ڪجهه ڪُچي سامهون سگهياسين ڪونه ٻئي،
پاڻ ۾ اڪڙيون رُنيون پاڪر پري.

ريل جي سڀني وڃي ٿي او مني!
موڪلائي اچ وٺون پاڪر پري.

تنهنجي وارن سان ملي ڪلهه شام جو،
ٿي چريون هيرون پيون پاڪر پري.

**

خواب، خوشبو ۽ هوا خيال ۾،
تون رهين آهين سدا خيال ۾.

گنگنائن جنن پکي ٿا باک ۾،
ساز ٿي چيڙي صبا خيال ۾.

اوچتو هي رڻ سڄو ڏڏي پيو،
ڪنهن جي آهي هيءَ صدا خيال ۾.

هن ڪشادي ڪائنات کي ڏسي،
ٿو اچي اڀري خدا خيال ۾.

ڪو رهيو رشتو نه هاڻ، پاڻ ۾،
ٿي اچي ته به هوءَ اڃا خيال ۾.

سمند جي چولين کي ماڻ آ ڪٿي!
شور ٿي آڻي هوا خيال ۾.

ٿورڙو مايوس ٻار کي ڏسي،
ماءُ ڏي پيئي دعا خيال ۾.

**

هوءَ جڏهن کان ڪامڻي آهي وري،
خوشبو خوشبو ٿي گهڻي آهي وري.

جڻ وڇوڙو موت جو ڏيک آهي،
”تون وري ان زندگي آهي وري“

جيئن گهڻا گهنگهور ٿي برسي مٿان،
روح کي آوارگي آهي وري.

چنڊ هيٺان نينگريءَ سان سار ۾،
چاندني سڌڪي رهي آهي وري.

ڏوپجي منظر ويا سڀ ڳوٺ جا،
ماڪ ۾ پن تي وسي آهي وري.

هي هوا ”انجم“ الائي ڪيترن،
آسمانن کي ڇهي آهي وري.

تون جڏهن پي اچين پاڪرن ۾ پريو،
روح کي واس تنهنجي وڪوڙي ڇڏيو.

مون دريءَ جي وٽيءَ مان ڏٺو رات ٿي،
چنڊ سڌا ڀري پئي گهٽيءَ ۾ رنو.

هڪ اڃا تي سفر تي وڃون ٿا اسان،
ڪا صدا ڪو به آواز پويان نه ڏيو.

پاڻ ڌرتيءَ تي رهندي به وڃ ۾ سدا،
آهي آڪاس جيڏو رهيو فاصلو.

روز ”انجم“ حياتي پئي جيءَ ۾،
حسرتن جو اڏي ٿي نئون مقبرو.

اڻ ڄاڻ هڪلو، تنهنجي جُهاڻ ۾،
آهيان مان اوڀرو، تنهنجي جُهاڻ ۾.

ڪيڏو عَجيبُ ۽ ڪيڏو غريب هُو،
هڪڙو هو چوڪرو، تنهنجي جُهاڻ ۾.

هرگام جي اڳيان، نئين روپ ۾ سدا،
آهي ڪو حادثو، تنهنجي جُهاڻ ۾.

هُو آسمانُ تنهنجو ۽ زمينَ پي،
چو پوءِ فاصلو، تنهنجي جُهاڻ ۾.

اُچُ ڏينهن تائين سَچُ ۽ ڪوڙ جو نه چو؟
نبريو معاملو، تنهنجي جُهاڻ ۾.

پيار جا روپ سارا نرالا هُئا،
درد هوندي به دل ۾ جمالا هُئا.

تنهنجي تصوير سامهون اچي جئن بيٺس،
چپ خاموش ۽ نيٺ آلا هُئا.

هڪڙو افسوس هُن جو ڪجي چو ڀلا،
دل تنن جا ته ٻيا پي حوالا هُئا.

اڄُ انهن کي اسان ياد ناهيون رهيا،
اڳ نوان روز ڏيندا جي نالا هُئا.

پوءِ پي هر قدم اڳتي اڳتي رکيو،
پير توڙي جو پنهنجا به ڇالا هُئا.

ڪيئن آوازُ اُپ کي ڪري پاڙ ها،
مون ڏٺو اُپ جي در کي ته تالا هُئا.

چنڊ ترسي پيو رات هُن جي مٿان،
چاندنيءَ پئي ڇميا هُن جا والا هُئا.

رشتو رشتو ٽوڙي مونکي،
تنهنجو پيار ٿو جوڙي مونکي.

ڪوئي اندر ۾ داخل ٿي،
جڻ ٿو روز مروڙي مونکي.

جنهن جنهن رستي گذريو آهيان،
دردُ مليو آ ٻوڙي مونکي.

توکان پوءِ هر لمحو لمحو،
خنجرُ جڻ ٿو ڪوڙي مونکي.

ڪالهه نديءَ تي سوچي ”انجم“
خيال ويو هڪ ٻوڙي مونکي.

شام چانئي ۽ منظر بدلجي ويا،
ياد آئي ۽ منظر بدلجي ويا.

ست رنگي اکين ۾ آ کڻي پوپري!
خواب آئي ۽ منظر بدلجي ويا.

ڪالهه برسي موئن جي دڙي جي مٿان،
بوند ڪائي ۽ منظر بدلجي ويا.

هُن اچي مون مٿان پيار چادر ڪري،
جئن وڃائي ۽ منظر بدلجي ويا.

آس جي آسري هيءَ سڄي زندگي،
مون وڃائي ۽ منظر بدلجي ويا.

هر انا کي ڇڏي آ جڏهن کان اسان،
دل لڳائي ۽ منظر بدلجي ويا.

پيار اظهاري سگهيا سين ڪو نه ٻئي،
شرم کي تاري سگهيا سين ڪو نه ٻئي.

هُون اڳي جو هيل تائين پي مٺي!
رَخمُ ميساري سگهيا سين ڪونه ٻئي.

ڪو نه بخشيندي ڪڏهن ڌرتي اهو،
ديپ جي ٻاري سگهيا سين ڪونه ٻئي.

ضابطا ٽوڙي اڪيون روئي پيون،
درد کي تاري سگهيا سين ڪونه ٻئي.

وقت جي درياھ ۾ ”انجم“ اسان،
ناؤ کي تاري سگهيا سين ڪونه ٻئي.

گهٽا سُرندو وَڄائي ٿي،
اداسي گنگنائِي ٿي.

نڌيءَ جي جُڻُ مٿان پيئي،
هوا چادر وڄائي ٿي.

گهري مندر ۾ مورت کان،
حسينا! ڇا الائي ٿي.

خوشيءَ مان لفظ جهومن ٿا،
جڏهن پي هوءَ ڳالهائي ٿي.

اوهان جي سار، چاندوڪي،
خُمارن کي وڌائي ٿي.

دَر، دريون ۽ گهر سڄو خاموش هو،
درد ۾ اڳر سڄو خاموش هو.

رات ٿيندي سڀ پڪي پيا ها سمهي،
ڳوٺ جو منظر سڄو خاموش هو.

تي هوا اغوا وئي شايد هئي،
ڏکڻ سان اوڀر سڄو خاموش هو.

ڪنهن نه ڪڙڪايو اچي هو گهند ڪي،
سوڳ ۾ مندر سڄو خاموش هو.

ويو ڪري ڪو ساهُ مٺ ۾ بند ڄڻ،
جسم سان اندر سڄو خاموش هو.

پياري دوست حيدار سولنگي، جي غزل کان متاثر ٿي لکيل

سدا وانگارَ وانگي آ،
حياتي بارَ وانگي آ.

اوهان کان ڌارَ ٿي، جيون،
جُونِاَ جي هارَ وانگي آ.

سواءِ سڪ پيارَ جي ماڻهوءَ،
تُٽلَ ڪنهن ڌارَ وانگي آ.

تَٽيءَ ۾ چوڪري هڪڙي،
مٿان وڻڪارَ وانگي آ.

اسانجي هر خوشي پيارا !
ويجايل بارَ وانگي آ.

مُحبت ۽ جوانيءَ تي،
وچوڙو وارَ وانگي آ.

**

سوين خواب پنهنجي اکين جي پلو ۾،
سنڀالي رکيا سين سڪين جي پلو ۾.

جديدت لتاڙي وڃي نقش ٿي،
رهيا عڪس ناهن صدين جي پلو ۾.

اها ئي گهري پاڻ آهي دعا،
رهي مرڪ چئني چن جي پلو ۾.

ڏسي سمنڊ پنهنجي مٿان ٿو پيو،
پيل چنڊ آهي گگن جي پلو ۾.

سهيڙي سموريون هي منهنجون چميون،
رڪي ڇڏ مٺي! تون بدن جي پلو ۾.

نه انجم! خوشي ڪائي آهي ملي،
رهيا درد آهن دلين جي پلو ۾.

**

گهٽي گهٽي رُلي پئي خُمارَ ۾،
هوا ٿي اڄ گهلي پئي خُمارَ ۾.

لاڻي ڪنهنجي خيالَ ۾ ته نينگري،
تي پينگهه تي لڏي پئي خُمارَ ۾.

ڏٺو مون رات خواب، آسمانَ تي،
هُوءَ چنڊ سان ملي پئي خُمارَ ۾.

اداس رات مٽڪڍي جي دير سان،
بتي بتي ٻري پئي خُمارَ ۾.

کليل اڱڻ تي هُوءَ اچي سَتي، مٿان،
آ چاندني لهي پئي خُمارَ ۾.

زندگي آس ۾ آ اڃا،
روحُ پي پياسَ ۾ آ اڃا.

چنڊُ، تارو، نه جُگنو ڪٿي،
رات راکاسَ ۾ آ اڃا.

هڪ ستاري سان گمُ ٿي وئي،
ديد آکاسَ ۾ آ اڃا.

گلُ ٿڙندا وري نيٺ سي،
هُوءُ وشواسَ ۾ آ اڃا.

دل جي فطرت نه بدلي ڪڏهن،
سُونهن احساسَ ۾ آ اڃا.

ڪالهَ گُذري وئي هُئي جتان،
راهَ سا واسَ ۾ آ اڃا.

جنهن ۾ تو پيتو پاڻي هُيو،
عڪسُ تنهنجو ڳلاسَ ۾ آ اڃا.

اڪيون ٻوٽي آندائون اونداهيءَ ۾،
ايئن اسانڪي روليائون اونداهيءَ ۾.

جنهن کي اغوا ڪالهه ڪيو ويو ڏينهن ڏٺي،
ان جو پيرو ڳوليائون اونداهيءَ ۾.

گهٽجي گهٽجي نيٺ مري وينديون ساريون،
مون سان منهنجون آڻائون اونداهيءَ ۾.

پنهنجو رستو ڪو نه اچي ٿو هت مونڪي،
قاسي ويو آهيان جڻ آئون اونداهيءَ ۾.

تنهنجي وارن جي گهاتي جهنگل ۾ جڻ،
پتڪن ٿيون پيون روز هوائون اونداهيءَ ۾.

تو ڏي ايندي ايندي سڄ لهي ويو آ،
ڪنهن کان ڪيان مان تنهنجون پڇائون اونداهيءَ
۾.

ڌرتي تنهنجا درد کڻي هڪڙو شاعر،
سرجي ويٺو ڪوٽائون اونداهيءَ ۾.

ڪهڙي ڏوهَ جي، ڪانه خبر آ انجم کي،
پوڳيون پيا ٿا پاڻ سزائون اونداهيءَ ۾.
**

پنهنجا سارا خواب جلن ٿا اڄ تائين،
باه ۾ منهنجا نيٺ سڙن ٿا اڄ تائين.

تون ناهين ڪمري ۾ مون سان ساڻ مٺي!
گڏجي تنهنجا درد رهن ٿا اڄ تائين.

ڪهڙي پيٽا تن کي ڏيان مان، ڌرتيءَ تي،
مړندي جي ڪردار جيئن ٿا اڄ تائين.

توڙي پئجي مُنهن ۾ ويا جو گُهنج اٿئي،
تنهنجا جلوا پو به وڻن ٿا اڄ تائين،

تنهنجي منهنجي ڳوٺ جا ماڻهو ساڙولا،
ڪيڏي گهري ڳالهه رکن ٿا اڄ تائين.

هو وٺي ڪاڏي الائي عشق ويو،
پاڻ کي آخر رلائي عشق ويو.

هي سڄو جيون هُيو اونداه ۾،
جوت هڪڙي هو جلائي عشق ويو.

ڪيترو نروار، ساري جڳ ڏٺو،
هو سزا ڪلندي نپائي عشق ويو.

سونهن ۽ سچ جي عبادت مون ڪئي،
جڻي مونکي بڻائي عشق ويو.

ڪانهي ڪا تشبيهه، هُن کي ايترو،
منفرد آهي بڻائي عشق ويو.

ڪيتريون مون ۾ ڪميون، ڪوتاهيون،
عيب سڀ منهنجا لڪائي عشق ويو.

اڳ ڪڏهن ايتو رنو “انجم” نه هو،
لڙڪ اڪڙين جا ڪپائي عشق ويو.

**

ڪيڏا سهڻا لڳندا آهن سانجهيءَ جو،
جڏهن پڪي ورنڊا آهن سانجهيءَ جو.

جيڪي گهاٽو ڏنا هن وقت اسان کي، سي،
ياد اهي سڀ پوندا آهن سانجهيءَ جو.

مهڪ هوا ميڙيندي آهي جهوليءَ ۾،
تنهنجا وار جو کلندا آهن سانجهيءَ جو.

هر ماڻهوءَ جي پنهنجي گهر جا دروازا،
بيٺا راهون ڏسندا آهن سانجهيءَ جو.

نيٺن کي روڪيندو آهي انجم ۾،
ڳوڙها برسي پوندا آهن سانجهيءَ جو.

اونداھيءَ ۾ اونداھيءَ تي سوچي ٿو،
۽ پيادل ويندڙ راھيءَ تي سوچي ٿو.

هُن جي ساٿ ٿنڀ کان جيڪا اڳتي آ،
انهيءَ پنهنجي ڄڻ ڪاهيءَ تي سوچي ٿو.

جئن جئن ڪاھ ڏسي ٿو هُو سيلاب سنڌي،
پنهنجي گهر جي پيو لاهيءَ تي سوچي ٿو.

ڇا ڇا ڏٺي ۽ ڇا ڇا وقت ڪسي ويو ٿس،
گم ٿي پنهنجي هُو ماضيءَ تي سوچي ٿو.

ڪيڏي دنيا خالي خالي هُن کانپوءِ،
تنها تنها ٿي ساٿيءَ تي سوچي ٿو.

رهجي ويون هن مون ۾ ڪيڏيون ڪوتاهيون،
انجمر! پنهنجي نادانيءَ تي سوچي ٿو.

جڏهن به توکي ساريندو من!
ڳوڙها وٺو هاريندو من!

جيون منجهه جياپي خاطر،
لات ضرور ڪا ٻاريندو من!

توکان ڌار ٿيڻ تي پڪ ڪر،
پنهنجو پاڻ کي ماريندو من!

ٻُوسَ ۾ هيئن گهٽجي گهٽجي،
ڪيسيتائين گهاريندو من!

ڪهڙو جيون جي سگهندو، جي،
ڳالهه ڳالهه تي هاريندو من!

تنهنجي پيار سھاري سائڻ!
ڏونگر کي پي ڌاريندو من!

اُجري اُجري مرڪ تي انجم!
پنهنجو سڀ ڪجهه واريندو من!

سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ اينڊرائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آسانيءَ سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرپور لاپ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

books.sindhsalamat.com

سنڌ سلامت ڪتاب گهر جي اينڊرائيڊ اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>



اوجاڳن جا عڪس

قاضي

انجم قاضي

مرک پبلڪيشن حيدرآباد

23

سنڌي غزل جو سفر اٽل تون تجربن جي رستي مان گذرندي اڄ
جنهن موڙ تي پهتو آهي اتي ان جي موضوع، فن ۽ فڪر ۾ تمام گهڻي
تبديلي آئي آهي. انجم قاضيءَ به غزل جي تخليقي رستي تي سفر ڪيو
آهي ۽ پنهنجي تخليقي پنڌ ۾ هن تجربا به ڪيا آهن جو غزل جي روايتي
سفر کان شروع ٿي جديد دور ۾ داخل ٿيو آهي.

انجم قاضيءَ وٽ جذبن جي ٻي ساختگي ۽ فڪري پروريت آهي.
هو غزل کي اڃا ئي الجھل واري اوڙاهه ۾ نٿو اچائي هو ان کي عام سولي
انداز ۾ اعلائي نوا ۾ ڪري ٿو. سندس غزل فطري ماحول ۾ پنهنجا رنگ
وڪيري ٿو ۽ سندس آواز به نوان آڻاڻن ڇڏي ٿي. انجم قاضي شاعريءَ
کي شاعري نٿي سمجهي ٿو. هو ان کي اڄ ثقافت جي نوجوان شاعرن جيان
عروضي راند يا لکڻ جي ولڊ ۽ شعرت جي ڊوڙ نٿو سمجهي هو شاعريءَ
سان پٽار ڪري ٿو ۽ موت ۽ شاعريءَ کيس پنهنجي پيشڪار جي آخري
مرڪز آڻي ٿي.

انجم پنهنجو اهڙو دوست شاعر آهي جنهن جي شاعريءَ کي
مون دل سان پڙهيو آهي ۽ سندس آڇيان ڪشي آهي ۽ انجم جون ڳالهيون
به غزل جي شعرن جيان ئي دل کي چمندڙ آهن مون کي اميد آهي ته انجم
قاضيءَ جو هي خوبصورت نثر جو مجموعو 'اوجاڳن جا عڪس' سنڌي
ادب ۾ پنهنجي الڳ سڃاڻپ جوڙيندو.

چنگر سولنگي
پمپرياس

Title: Norina Leghari